

Q.2

111



वि
३०३

मज सी न माला जोउ,
सोई सो न जाय भौ ।

आत्मा सो देव नाहिं,
देह सो न देखा ॥



ॐ

श्रुतिकी ढेर



पुस्तकालय, मुम्बई
सर्वाधिकार सुरक्षित

भोला



श्रुतिकी टेर



लेखक—

स्वामीजी श्रीमोलेबाबाजी

मुद्रक तथा प्रकाशक-
धनश्यामदास
गीताप्रेस, गोरखपुर

मूल्य १) चार आना

सं० १६८८
प्रथम संस्करण ३२५०

पता—गीताप्रेस, गोरखपुर ।





ॐ श्रीपरमात्मने नमः

श्रुतिकी टेर

प्रथमाधिकारी

इन्द्रवज्रा छन्द

(१)

रे जीव ! भोले ! उठ जाग जा रे, सोया घना ही अब सो न प्यारे ।
दे खोल आँखें तज मोह निद्रा, अच्छी नहीं है यह शोक-तन्द्रा ॥

(२)

विज्ञानका दीपक हाथ ले रे, वैराग्यका बस्तर काँख दे रे ।
कैवल्य भूमा पद ढूँढ़ ले रे, संसारसे तू कर कूँच दे रे ॥

(३)

कैवल्य भूमा सुखसे भरा है, ना शोक ना मोह वहाँ जरा है ।
ना अस्त होवे चमके सदा है, सो धाम तेरा घर नित्यका है ॥

(४)

चैतन्य साक्षी सुख सिन्धु राशी, ऊँचा सभीसे सबका प्रकाशी ।
ना पार बाका नहीं बार ही है, है एकसा अक्षय नित्य ही है ॥

(५)

जन्मे नहीं है मरता नहीं है, सूखे नहीं है सड़ता नहीं है ।
आता न जाता हिलता नहीं है, आत्मा सभीका शिव एक ही है ॥

श्रुतिकी ढेर

(६)

प्रज्ञान भूमा सबसे अनूठा, सच्चा वही है सब विश्व झूठा ।
ना नाम वाका नहीं रूप कोई, है धाम तेरा शुचि शुद्ध सोई ॥

(७)

हैं नाम सारे उस एकके ही, हैं रूप बेरूप असंगके ही ।
है पूर्ण सोई अरु शून्य सोई, है विष्णु सोई शिव इन्द्र सोई ॥

(८)

माया नटी है तुझको भुलाती, निस्संगको बन्धन है दिखाती ।
दे दुःख नाना सुख है छुड़ाती, छोटी बड़ी योनिनमें भ्रमाती ॥

(९)

दे त्याग माया शुचि शान्त हो जा, स्वच्छन्द निस्संग अनन्त हो जा ।
निःशोक निर्मोह अचिन्त्य हो जा, निर्द्वन्द्व आत्मा शुचि सन्त हो जा ॥

(१०)

निष्काम है तू अज है असंगी, है देह तेरा मल-मूत्र-मंगी ।
मैं और मेरा भव-मूल दोनों, दे त्याग प्यारे ! भय शूल दोनों ॥

(११)

संसार आसक्ति सन्ताप है रे, चिन्ता चिता माहिं जलाय है रे ।
संसारसे ले मुख मोड़ प्यारे, विश्वेशमाहीं मन जोड़ प्यारे ॥

(१२)

ना काम आवें सुत द्रव्य दारा, ले ईशका केवल तू सहारा ।
सन्मित्र त्राता सबका वही है, तेरा वही है उसका तुही है ॥

(१३)

आशा उसीकी रख एक प्यारे, विश्वास श्रद्धा समता क्षमा रे ।
सन्तोष सदबुद्धि सदा बढ़ा रे, ईर्ष्यादिके पास कभी न जा रे ॥

(१४)

शीतोष्ण सारे सह द्वन्द्व प्यारे, आपत्तिमें व्याकुल हो न जा रे ।
हिंसा किसीकी मत भूल कीजे, दे दुःख ताहू सुख पुत्र ! दीजे ॥

(१५)

सच्चा अमानी भयमुक्त हो रे, निर्दोष प्रेमी हरिभक्त हो रे ।
एकान्तवासी मित अल्प भोगी, निर्लेप त्यागी बन शुद्ध योगी ॥

(१६)

योगेश पूरा गुरु खोज ले रे, ज्ञानी अमानी शुचि शान्त प्यारे !
शास्त्रज्ञ तत्त्वज्ञ दयानिधाना, ध्यानी विरागी अति ही सयाना ॥

(१७)

आचार्य ऐसा मिल पुत्र ! जावे, विश्वास श्रद्धा परिपूर्ण लेावे ।
पैरों उसीके पड़ जाय जो है, माया नटीसे छुट जाय सो है ॥

(१८)

जो देय आज्ञा शिर धारि लेवे, दे सौंप काया मन अर्प देवे ।
जो ब्रह्मसो ॐ नहिं भिन्न जाने, शब्दार्थ ज्यों एक अभिन्न माने ॥

(१९)

सीधा लगा आसन बैठ जावे, ॐ ब्रह्म माँही मनको लगावे ।
हो प्रेम पूरा निज लक्ष्य माँही, याके सिवा है पथ अन्य नाहीं ॥

श्रुतिकी टेर

(२०)

हैं मार्ग लाखों श्रुति सन्त गाये, है मार्ग सो ही गुरु जो बताये ।
सन्मार्ग सो ही चल नित्य तो-लों, हो शान्ति पूरी नहिं प्राप्त जो-लों ॥

(२१)

निश्चिन्त होके कर योग प्यारे, आगे बढ़े जा, धबड़ा न जा रे ।
कल्याण होगा नहिं तू गिरेगा, विश्वेश तेरा कर कार्य देगा ॥

(२२)

विश्वेश तेरे शिर पै खड़ा है, क्यों सोचता है डर क्यों रहा है ।
है साथ तेरे जगदीश प्यारा, होता कभी है तुझसे न न्यारा ॥

(२३)

भज तू उसीको मन कर्म वाचा, साथी वही है तब मित्र साचा ।
क्यों विश्वमें तू फिर नाचता है, क्यों स्वार्थियोंसे कुछ याचता है ॥

(२४)

हे श्रेयकांक्षी ! सब त्याग दे रे, विश्वेशका केवल नाम ले रे ।
पूजा उसीकी कर तू सदा रे, झूठे सगोपे मत फूल जा रे ॥

(२५)

गा तू उसीको सुन भी उसे रे, रो तू उसीसे हँस ईशसे रे ।
चर्चा उसीकी कर ज्ञान ताका, हो बुद्धि ताकी मन प्राण ताका ॥

(२६)

माता उसीको पितु जान प्यारे, भाई उसीको सुत मान प्यारे ।
दानी उसीको धन जान प्यारे, सच्चा उसे ही हित मान प्यारे ॥

(२७)

देखे उसे ही जहँ दृष्टि जावे, दूजा कहीं भी नहिँ दृष्टि आवे ।
सर्वत्र आँखें प्रभुको निहारें, शब्दों पदोंमें हरि ही पुकारें ॥

(२८)

सर्वत्र सो है सब विश्व सोई, कर्ता वही है नहिँ अन्य कोई ।
कर्ता नहीं तू तज गर्व दे रे, बोझा बृथा ही शिरपे न ले रे ॥

(२९)

हो जा उसीका शुचि शान्त हो जा, दे त्याग चिन्ता बिनु चिन्त हो जा ।
विश्वेश स्वामी सब जानता है, कल्याण-कर्ता निज भक्तका है ॥

(३०)

जो जो मिला है प्रभुका दिया है, तेरी भलाई करता सदा है ।
वाकी कृपासे नर देह पाया, ताकी कृपासे तर जाय माया ॥

(३१)

तू जी रहा है हरिकी कृपासे, है ब्रह्मचारी शिवकी दयासे ।
सन्तोष देता सुख शान्ति देता, विज्ञान देता, हर मोह लेता ॥

(३२)

विश्वेशका नित्य कृतज्ञ हो रे, गा तू उसीके गुण, पाप धो रे ।
आशा उसीकी उसका सहारा, है डूबतोंका वह ही किनारा ॥

(३३)

एकान्तमें तू शिरको झुकाके, दोनों करोंको अपने मिलाके ।
प्रेमाश्रुओंसे भरि नेत्र प्यारे, देवेशसे यों करि प्रार्थना रे ॥

श्रुतिकी टेर

(३४)

‘सामर्थ्य स्वामी ! मुझमें नहीं है, वैराग्य नाहीं न विवेक ही है ।
तू ही सहारा जगदीश ! मेरा, बेदाम मैं चाकर नाथ ! तेरा ॥

(३५)

साथी सगा ना, नहीं मित्र ही है, ना देह वाणी मन शुद्ध ही है ।
कीजे दया दर्शन नाथ ! दीजे, हे देव ! मेरी मति शुद्ध कीजे ॥

(३६)

हे दीनबन्धो ! वरदान दीजे, दे ज्ञान चक्षू हर मोह लीजे ।
क्या दूर क्या पास तुम्हें निहारूँ, सोचूँ तुम्हें, नित्य तुम्हें विचारूँ ॥

(३७)

चाहूँ तुम्हें ही, नहीं अन्य चाहूँ, गाऊँ तुम्हें ही, नहीं अन्य गाऊँ ।
ध्याऊँ तुम्हें ही, नहीं अन्य ध्याऊँ, पूजूँ तुम्हें नित्य तुम्हें मनाऊँ ॥

(३८)

ना द्रव्य माँगूँ नहीं स्वर्गवासा, ऐश्वर्य नाहीं नहीं मोक्ष आसा ।
हे मोह-हारी ! निज भक्ति दीजे, संसार आसक्ति अमूल कीजे ॥

(३९)

भूलूँ तुम्हें ना फिर सोच नाहीं, जन्मूँ भले लाखन योनि माहीं ।
हे आर्तसाथी ! हर पाप लीजे, हों आप प्यारे अस बुद्धि दीजे’ ॥

(४०)

यों प्रार्थना तू प्रभुसे करेगा, तो दोष तेरे हर ईश लेगा ।
कल्याणका मार्ग सुझाय देगा, संसारसे मुक्त तुझे करेगा ॥

(४१)

जो लों नहीं ईश दया करेगा, माया-नदीसे नहिं तू तरेगा ।
जो लों नहीं ईश दया हुई रे, क्या कर्म क्या ज्ञान वृथा सभी रे ॥

(४२)

प्यारे ! तपस्या कर शुद्ध हो रे, ईर्ष्यादि सारे मल डाल धो रे ।
आहार थोड़ा हित अल्प वाचा, आचार साचा व्यवहार साचा ॥

(४३)

आसक्ति नाहीं कर देहमें रे, साठों घड़ी ही तप चित्त दे रे ।
भोगादि इच्छा सब त्याग दे रे, संसार-ज्वाला तज भाग दे रे ॥

(४४)

जो लों नहीं तू पद विष्णु पावे, ना शान्ति तो लों तब हाथ आवे ।
चिन्ता जलावे भय भी सतावे, ऐसा दुखी जीवन क्यों बितावे ॥

(४५)

आता बुढ़ापा भगता हुआ रे, है काल तेरे शिर पै खड़ा रे ।
जो कल था आज नहीं रहा है, कैसे तुझे भोग लगे मला है ॥

(४६)

जन्मा करेगा मरता रहेगा, होगा जहाँ हीं जरता रहेगा ।
ना पायगा तू सुख शान्ति तो लों, भण्डार माहीं मिलता न जो लों ॥

(४७)

आत्मा न जाने नहिं तत्त्व ही है, पूरा अभी योग हुआ नहीं है ।
जो लों बँधा है नहिं शान्ति होगी, चिल्ला रहे हैं श्रुति सन्त योगी ॥

श्रुतिकी टेर

(४८)

अष्टांग पूरा करना पड़ेगा, सीढ़ी हि सीढ़ी चढ़ना पड़ेगा ।
हो धैर्यधारी धबरा न जा रे, हों धैर्यसे साधन सिद्ध सारे ॥

(४९)

धीरे हि धीरे कर योग पूरा, अच्छा नहीं है रहना अधूरा ।
आचार्य आज्ञा मत टाल भाई, जो चाहता तू अपनी भलाई ॥

(५०)

विद्याभिमानी नहिं योग पाता, ना भक्ति आती नहिं ज्ञान आता ।
मूढ़ाभिमानी गिर जाय है रे, होता दुखी ओ भय पाय है रे ॥

(५१)

अन्धा कुवे में गिर जाय है रे, जन्मा करे है मर जाय है रे ।
तू मोक्षका मार्ग न जानता रे, आचार्य-आज्ञा शिर धार प्यारे ॥

(५२)

आज्ञानुकारी मन कर्म वाचा, हे शिष्य ! हो तू गुरु-भक्त साचा ।
कर्तव्य तेरा सब जान ले रे, क्या धर्म है सो पहिचान ले रे ॥

(५३)

छोटा बड़ा या निज धर्म कोई, उत्साहसे तू कर पूर्ण सोई ।
हो प्रेम पूरा मन चाव दूना, आलस्य नाहीं मन मैल हू ना ॥

(५४)

दे लात आलस्य भगाय दे रे, आरामकी चाह हटाय दे रे ।
ना बैठ खाली बन उद्यमी रे, ना दीर्घसूत्री नहिं आलसी रे ॥

(५५)

जो कल्लका हो, कर आज ले रे, जो आजका हो, कर हाल दे रे ।
जो काल जाता नहिं लौट आता, है तात ! क्यों काल वृथा गँवाता ॥

(५६)

शिष्टानुसारी मन कर्म वाणी, अन्यायसे तू रह दूर प्राणी ।
हो सत्यवक्ता शुभ-कर्म-कर्ता, गम्भीर दानी मन धैर्य-धर्ता ॥

(५७)

कामी न क्रोधी बन रे न लोभी, ईर्ष्या न कीजे नहिं श्रेय सो भी ।
सर्वेन्द्रियाँ औ मन जीत ले रे, आरोग्यतामें मत चित्त दे रे ॥

(५८)

खा अन्न सादा जल शुद्ध पी रे, ना देह मैली नहिं खिन जी रे ।
सच्चा रसीला हित बोल थोड़ा, ना हो बतोरा, मत हो चटोरा ॥

(५९)

ना बोल मिथ्या कटु दुष्ट वाणी, निन्दा कभी ना करना बिरानी ।
जो जो सुने सो धरि पेट ले रे, भाँडा किसीका मत फोड़ दे रे ॥

(६०)

ज्यादा बके सो नर तुच्छ होता, ना युद्ध जीते, नहिं सिद्ध होता ।
जो भौंकता कूकर काटता ना, जो गर्जता बादल वर्षता ना ॥

(६१)

निर्मान गम्भीर उदार हो रे, ना हो छिछोरा न लवार हो रे ।
ना कीजिये तू अपनी बड़ाई, रे जीव नाहीं इसमें भलाई ॥

श्रुतिकी टेर

(६२)

कीजे कभी ना अभिमान ही रे, कृष्णार्थ जी रे, पर-हेतु जी रे ।
सर्वात्म-भावी बन सर्व-सेवी, सन्मित्र कीड़े नर देव देवी ॥

(६३)

हो ईश प्रेमी लखि ईश माया, दी शुद्ध बुद्धी प्रभु स्वच्छ काया ।
है नाम सच्चा सुख-सिन्धुकाही, है सत्य सोई सब तुच्छ भाई ॥

(६४)

सर्वेश सोही सब आप ही है, चिन्मात्र भूमा सबमें वही है ।
चाके विना है सब विश्व रूखा, ज्यों ढूँढ होवे जलहीन सूखा ॥

(६५)

विश्वेश व्यापी जब विश्व भासे, आनन्द आवे भय शोक नाशे ।
बर्षे सुधा ही सब वस्तुओंमें, श्रीश्याम झाँकी तरु डालियोंमें ॥

(६६)

जो प्रेमके नेत्र लगाय गा रे, तो भेद सारा खुल जायगा रे ।
पक्षी लता ब्रह्म बतायँगे रे, वेदाङ्ग वेदान्त पढ़ायँगे रे ॥

(६७)

श्रीरामको ही भज नित्य प्यारे, बैठा खड़ा या मत भूल जा रे ।
संसारसे तू मुख मोड़ ले रे, श्रीकृष्ण माहीं मन जोड़ दे रे ॥

(६८)

आँखें लखें हैं जिस ईश द्वारा, सोई बना ले निज नेत्र तारा ।
जावें जहाँ नेत्र निहार सोई, दूजा कहीं भी मत देख कोई ॥

(६६)

ले शक्ति जाकी मन दौड़ता है, जाके बिना ना कुछ सोचता है ।
रे जीव तामें मनको लगा रे, ताके सिवा ना कुछ सोच प्यारे ॥

(७०)

सर्वत्र प्राणेश निहार प्यारे, क्या पास क्या दूर यहाँ वहाँ रे ।
सर्वत्र सोई लख तू न दूजा, विश्वेशकी ही कर नित्य पूजा ॥

(७१)

आँखों सभीसे प्रभु देखता है, कानों सभीसे सुनता सदा है ।
सारे मनोसे शिव ध्यान धर्ता, देहों अनेकों धरि कार्य कर्ता ॥

(७२)

हैं देह सारे जगदीश ही के, तू और तेरा सब हैं उसीके ।
विश्वेशको ही सब अर्प दे रे, हो जा उसीका, भज ईश ले रे ॥

(७३)

पूजा उसीकी कर प्रेमसे रे, चिन्ता उसीकी कर चित्त दे रे ।
ना दूसरेका गहि तू सहारा, विश्वेश पाया जिसने पुकारा ॥

(७४)

हो शुद्ध साचा बन जा अमानी, निष्कामतासे कर कर्म प्राणी ।
ना कार्य कोई रख रे अधूरा, जो कार्य हो सो कर तात ! पूरा ॥

(७५)

हो नित्य या पाक्षिक कर्म कोई, हो मासका या ऋतु-कर्म कोई ।
षण्मास संवत्सर कर्म सारे, उत्साहसे तू कर धर्म सारे ॥

श्रुतिकी टेर

(७६)

अच्छा नहीं ज्यों पशु तात ! जीना, हैं धन्य वे जे निज धर्म चीन्हा ।
क्या धर्म तेरा पहिचान ले रे, अच्छा बुरा भी सब जान ले रे ॥

(७७)

कर्तव्य क्या है गुरु सो सिखावे, क्या है अकर्तव्य वही बतावे ।
जो जो बतावे गुरु सो करे जा, जो जो सिखावे मनमें धरे जा ॥

(७८)

कर्तव्य पूरा करि पाप धो रे, उत्पन्न वैराग्य विवेक हो रे ।
कर्तव्य ज्यों-ज्यों करता रहेगा, अभ्यास त्यों-त्यों बढ़ता रहेगा ॥

(७९)

थोड़े दिनोंमें बढ़ि शुद्धि जावे, विश्वास आवे मन धैर्य पावे ।
होवे विवेकी अविवेक जावे, विज्ञान पूरा तब हाथ आवे ॥

(८०)

विज्ञान है स्वच्छ प्रकाशदाता, विश्वास श्रद्धा बल है बढ़ाता ।
होता उजाला मन बुद्धिमें है, विश्वेश दीखे सब दृश्यमें है ॥

(८१)

दैवी उजाला हरि मोहि लेता, योगी बनाता सुख शान्ति देता ।
हे योगप्रेमी ! कर योग प्यारे, चिन्ता मिटा दे सुख शान्ति पा रे ॥

(८२)

हो चित्त तेरा सुत ! शान्त ज्योंहीं, विश्वेश देवे बल वीर्य त्योंहीं ।
यों तो कृपा ईश्वरकी सदा है, ऐसी कृपामें प्रिय ! मुख्यता है ॥

(८३)

हो मुख्य विश्वेश-कृपा जभी रे, हो सिद्ध योगी प्रिय ! तू तभी रे ।
हे जीव ! तू पावन वीर होगा, निश्चिन्त शूरा अरु धीर होगा ॥

(८४)

दैवी कृपापात्र यदा बनेगा, सर्वत्र ही ईश्वर दर्श देगा ।
निःशोक निर्मोह प्रशान्त होगा, हो सिद्धिकी वृद्धि महान्त होगा ॥

(८५)

गंगा बहेगी हरि-भक्तिकी रे, आवें हिलोरें सुख-शान्तिकी रे ।
धारा सुधाकी वहने लगेगी, तापें मिटें शीतलता बढेगी ॥

(८६)

गंगा सुहानी हरि-भक्ति बच्चा, वैराग्य देगी दृढ स्वच्छ सच्चा ।
संसारका रोग बिलाय जावे, आरोग्यता अक्षय हाथ आवे ॥

(८७)

वैराग्य पक्का तब पूर्ण जागे, होवे उजाला तम मोह भागे ।
दैवी दया अक्षय रोशनी है, अत्यन्त ही शीतल चाँदनी है ॥

(८८)

विद्या उजाला सुख शान्तिदाता, विज्ञान हे तात ! वही कहाता ।
होता उजाला यह योगसे है, वैराग्य अभ्यास किये बढे है ॥

(८९)

भासे सदा चिन्मय चाँदनी है, मोहान्ध-हारी सुखदायिनी है ।
साक्षी स्वयं सिद्ध विशुद्ध पूर्णम्, आनन्दधारा अघ-वृन्द-चूर्णम् ॥

(६०)

पावे जभी तू यह शुद्ध विद्या, व्यापे कभी ना तुझको अविद्या ।
ब्रह्माण्डमें तू भरपूर होवे, स्वाराज्य तेरा सब ठौर होवे ॥

(६१)

विज्ञान-आदित्य प्रकाश होवे, वैराग्य पक्का दृढ़ ठोस होवे ।
गंगा बहे भक्ति अखंड धारा, हो नष्ट माया-परिवार सारा ॥

(६२)

माया बिलावे मन भी बिलावे, अद्वैत साचा शिव दृष्टि आवे ।
जा रंग प्यारे ! शिव-रंग माँही, अभ्यास ऐसा कर चूक नाहीं ॥

(६३)

अद्वैतता देख अखंडता रे, नानात्वमें भी लख एकता रे ।
है एक सारा सब एक ही है, ना भाग ही है न विकार ही है ॥

(६४)

सर्वत्र ही तू लख एकता ही, क्या बाह्य क्या भीतर एकसा ही ।
सर्वत्र भासे शिव एक बच्चा, चैतन्य राशी अविनाशि सच्चा ॥

(६५)

अद्वैत द्रष्टा दृशि मात्र ही है, ना देश ना काल न वस्तु ही है ।
ना ध्यान ध्याता नहीं ध्येय ही है, ना ज्ञान ज्ञाता नहीं ज्ञेय ही है ॥

(६६)

सो एक ही तू चमके सदा है, निर्लक्ष्य कूटस्थ सदा नया है ।
है नित्य आनन्द अनन्त तू है, ब्रह्माविनाशी परिपूर्ण तू है ॥

(६७)

हो पूर्ण जा तू कर योग प्यारे, संसारसे तू छुट शीघ्र जा रे ।
हो योग-आरूढ़ अभी अभी रे, आलस्य नाहीं कर तू कभी रे ॥

(६८)

आत्मा परात्मा मिल एक होई, है योग प्यारे ! कहलाय सोई ।
जो ब्रह्म आत्मा परसे परे है, हे जीव ! सो योग किये मिले है ॥

(६९)

आत्मा सदा है शिव एक त्राता, आनन्दका भी सुख-शान्ति दाता ।
विज्ञान प्रज्ञान कहाय जोई, सो योगसे तात ! समक्ष होई ॥

(१००)

है एकता योग समानता है, सो योग रस्ता प्रभु प्राप्तिका है ।
हैं मार्ग नाना पथ एक तेरा, जा एक रस्ते सुन वाक्य मेरा ॥

(१०१)

है मार्ग प्राणायाम ध्यान भी है, है भक्ति कर्मादिक ज्ञान भी है ।
रे जीव ! प्यारे ! पथ हैं घने ही, ले जा रहे हैं सब तत्त्वमें ही ॥

(१०२)

तू योगसे पापनको मिटा रे, ले जीत दोनों मन प्राण प्यारे ।।
सामर्थ्य आस्था बल योग देगा, कूटस्थ भूमा दिखलाय देगा ॥

(१०३)

चिन्ता मिटावे यह योग-विद्या, ऊँचा चढ़ावे यह योग-विद्या ।
माया भगावे यह योग-विद्या, भूमा लखावे यह योग-विद्या ॥

श्रुतिकी टेर

(१०४)

प्रेमी बनावे यह योग प्यारे !, दे शान्ति आनन्द अखंड प्यारे ! ।
है योग निष्कण्टक राज्य दाता, कंगालको श्रीपति है बनाता ॥

(१०५)

जो चाहिये योग किये मिले है, ना एक रस्ता सबके लिये है ।
ले तू सहारा गुरु-पादका रे, जो वे सिखावें कर नित्य प्यारे ॥

(१०६)

संसार-चिन्ता सब त्याग दे रे, उत्साहसे तू कर योग ले रे ।
आगा न पीछा कुछ सोच रे तू, जो देय आज्ञा गुरु मान ले तू ॥

(१०७)

जो कार्य हो सो कर शीघ्र ले रे, आलस्यको पास न आन दे रे ।
आ मृत्यु जावे कब क्या पता है, सामर्थ्य भी ना रहता सदा है ॥

(१०८)

आ काल जावे क्षण एक माहीं, रे जीव ! जल्दी कर देर नाहीं ।
क्यों बाट तू देखत कालकी रे, हो योग-आरूढ अभी अभी रे ॥

(१०९)

कल्याणकारी सुख शान्ति कर्ता, है योग सच्चा भव-रोग-हर्ता ।
संसारके भोगन रोग जानी, दे त्याग योगी बन तू अमानी ॥

(११०)

हैं भोग वेड़ी दृढ़ बाँधते हैं, दे जन्म वे ही फिर मारते हैं ।
आनन्ददाता भव-बन्ध-हर्ता, है योग प्यारे ! निज-तन्त्र-कर्ता ॥

(१११)

क्यों तुच्छ भोगों हित दीन होता, बाराह कुत्ता सम आयु खोता ।
क्यों बैल घोड़े सम बोझ ढोता, क्यों व्यर्थ गाता फिर व्यर्थ रोता ॥

(११२)

योगार्थ ही है नर देह पाई, क्यों योगकी ना करता कमाई ।
क्यों चूकता है कर योग ले रे, चिन्ता विरानी तज तात दे रे ॥

(११३)

क्यों भोकता है नहिं श्वान है तू, पत्ते चरे क्यों बकरीन है तू ।
योगेश हो जा पद विष्णु पा रे, संसार माहीं मत लौट आ रे ॥

(११४)

निस्सीम आत्मा बन शुद्ध प्यारे !, ना जन्म ही ले मर भी न जा रे ।
बेहद आनन्द-समुद्र हो जा, कूटस्थ भूमा शिव इन्द्र हो जा ॥

(११५)

जो लेश इच्छा मनमें रखेगा, कूटस्थ भूमा नहिं पा सकेगा ।
निर्मूल इच्छा कर सर्व दे रे, निःशोक आत्मा कर प्राप्त ले रे ॥

(११६)

विश्वेश राजा निज राज्य देता, क्यों एक मुट्ठी रज माँग लेता ।
जो राज्य त्यागें रज माँग लेते, धिक् धिक् उन्हें हैं श्रुति-संत देते ॥

(११७)

दाता महा दान अपूर्व देता, स्वाराज्य देता हर दुःख लेता ।
पा राज्य निष्कण्टक स्वस्थ हो जा, विक्षिप्त ना हो सुख नींद सो जा ॥

श्रुतिकी टेर

(११८)

कर्ता सभीका प्रभु विश्व भर्ता, क्यों तू बने है फिर आप कर्ता ।
दे काट बेड़ी अभिमानकी रे, निर्मुक्त हो जा बन जा सुखी रे ॥

(११९)

संसारका तू यश चाहता है, स्वर्गादिका भी सुख माँगता है ।
मिथ्या पदार्थोंपर है लुभाया, विश्वेश साक्षी मनसे भुलाया ॥

(१२०)

आनन्दके सागरमें न न्हाना, तालों तलैयों गिरि खेद पाना ।
अच्छा नहीं है तज काम दे रे, हे ईश-प्रेमी ! भज राम ले रे ॥

(१२१)

संसार साथी सब स्वार्थके हैं, पक्के विरोधी परमार्थके हैं ।
मारा फिरै है जिनके लिये तू, जंजीर हैं वे सच जान ले तू ॥

(१२२)

तू झूठ बोले जिनके लिये है, चोरी करे हिंसक भी बने है ।
देगा न कोई दुखमें सहारा, भाई भतीजे सुत मित्र दारा ॥

(१२३)

तू दुःख पाता जिन हेतु है रे, बाँटे नहीं वे दुख-लेश तेरे ।
हैं विघ्न कर्ता तव मार्गमें रे, जो श्रेय चाहे तजि संग दे रे ॥

(१२४)

संसारसे होकर तू उदासी, एकान्तमें जा भज विश्व साक्षी ।
सन्मित्र सो जीवन सर्वका है, भूले उसे जीवन सो वृथा है ॥

(१२५)

जो ब्रह्मको ध्यावत तू मरेगा, तो ब्रह्ममें तू निश्चय ही मिलेगा ।
अभ्यास ऐसा यदि तू करेगा, संसारसे निश्चय तू तरेगा ॥

(१२६)

संसार माहीं नहिं लौट आवे, आनन्दके सागरमें समावे ।
कैवल्य भूमा पद विष्णु पावे, निर्द्वन्द्व होवे, भय, शोक जावे ॥

(१२७)

कल्याणकी है यदि तीव्र इच्छा, उत्साहसे तू भज ईश सच्चा ।
जीते हुए ध्यान यथा करेगा, सो ध्यान प्यारे ! मरते फुरेगा ॥

(१२८)

ब्रह्मांडका रक्षक प्राण दाता, विश्वेश विश्वम्भर विश्व ज्ञाता ।
सर्वत्र व्यापी सबका प्रकाशी, बुद्धी गुहा माँहि सदा निवासी ॥

(१२९)

सो मित्र तेरा नित साथ है रे, रक्षा करे सोवत जागते रे ।
तू योगसे खोज लगा उसीकी, आशा कभी भी कर ना किसीकी ॥

(१३०)

है योग प्यारे ! भयको भगाता, रोते हुए प्राणिनको हँसाता ।
हो योग आरूढ अभी अभी रे, हो नित्य योगी न कभी कभी रे ॥

(१३१)

ज्यों ढोर क्यों जीवन है बिताता, क्यों तुच्छ तू भोगनमें लुभाता ।
जा भूल संसार, न दुःख पारे, हो सिद्ध योगी भवमें न जा रे ॥

श्रुतिकी टेरे

(१३२)

प्राचीन योगी सम वर्त प्यारे !, हो धीर योगी तज भोग सारे ।
आनन्दके सागर माँहि न्हा रे, कूटस्थ माँही डुबकी लगा रे ॥

(१३३)

संतान है तू मनुराजकी रे, राजर्षि ज्यों ईश्वर हेतु जी रे ।
साठों घड़ी ही कर योग जीसे, निश्चिन्त होके डर ना किसीसे ॥

(१३४)

क्यों तू पड़ा है धन लोभमें रे, ना साथ तेरा यह द्रव्य दे रे ।
आयुष्य तेरा दिन चारका है, ऐश्वर्यमें क्यों फिर भूलता है ॥

(१३५)

कर्तव्य तेरा हरि-भक्ति है रे, विश्वेशको ही भज मुक्ति ले रे ।
है धन्य सोई पद विष्णु पावे, धिक्कार है जो भव माहि जावे ॥

(१३६)

विक्षिप्त है चंचल है वली है, सो चित्त जल्दी टिकता नहीं है ।
आरम्भ जल्दी कर योग प्यारे !, यों ही नहीं काल वृथा बिता रे ॥

(१३७)

जो भोगमें हो मन लिप्त तेरा, ना भोग पावे दुख हो घनेरा ।
भोगानुरागी बहु भाँति रोवे, जावे जहाँ ही सुखसे न सोवे ॥

(१३८)

विश्वेशमें ही मनको लगा रे, ना एक भी तू क्षण खो वृथा रे ।
ना हो दुखी तू घबरा न जा रे, निर्द्वन्द्व होके कर योग प्यारे ॥

(१३६)

हो कष्ट थोड़ा यदि योग माँहीं, हे जीव ! सो निश्चय कष्ट नाहीं ।
सो दुःख मिथ्या सुख नित्य देवे, दे शान्ति पूरी हर दुःख लेवे ॥

(१४०)

रे हो दुखी ना उस दुःखसे तू, टोटे नफेमें मत ध्यान दे तू ।
तू जा रहा है सुख-सिन्धुमें रे, क्यों कंकड़ों-कंटकसे डरे रे ॥

(१४१)

प्यासा सुधाका जलका नहीं है, पीयूषका सिन्धु समीप ही है ।
जो धूल तेरे पगमें लगे है, क्यों तू वृथा ही उससे भगे है ॥

(१४२)

जो तू डरे है उस दुःखसे रे, संसारमें जा तज योग दे रे ।
नाँही कभी तू दुखसे छुटेगा, जावे जहाँ ही तहँ तू मिटेगा ॥

(१४३)

प्रह्लाद क्या क्या दुख ना उठाया, राजा हरिश्चन्द्र सहा न क्या क्या ।
रे मूढ़ ! क्यों तू घवरावता है, हो धीर सोई सुख पावता है ॥

(१४४)

जो कष्टसे तू इतना डरे है, क्यों नाम योगी अपना धरे है ।
संसारमें जा तज योग दे रे, ले जन्म लाखों भज भोग ले रे ॥

(१४५)

जो कष्ट बीता अब होय जो है, मिथ्या सभी है नहिं सत्य सो है ।
जो आय जावे रहता न जो है, क्यों तू खुशीसे सहता न सो है ॥

श्रुतिकी टेर

(१४६)

है दुःख मिथ्या सहता नहीं क्यों, आनन्दसे तू रहता नहीं क्यों ? ।
जो आज आवे कल ना रहे है, क्यों तू वृथा ही जलता रहे है ॥

(१४७)

तू कष्ट लाखों सहता रहा है, तो भी नहीं तू उनसे मरा है ।
जो जो करे ईश भला करे है, क्यों हाय हा तू करिके मरे है ॥

(१४८)

रो रो वृथा क्यों दुख है बढ़ाता, क्यों भूमिको है शिर पे उठाता ।
चिछा नहीं तू मत चीख ही रे, जो आपड़े सो सह ले सभी रे ॥

(१४९)

जो विश्व सारा तुझको सतावे, तो भी न तेरा कुछ आय जावे ।
जो कष्टको तू सह तात ! लेगा, सो कष्ट भूमा दिखलाय देगा ॥

(१५०)

जो दुःख आवे हित ही करे है, तो कष्टसे तू फिर क्यों डरे है ।
विश्वेश प्यारा जब दे रहा है, क्यों तू खुशीसे नहीं ले रहा है ॥

(१५१)

एकत्वका तू यदि दर्श पावे, तो दुःख तेरे नहीं पास आवे ।
जो इष्टको तू शिर दे झुकाई, ना कष्ट कोई फिर दे दिखाई ॥

(१५२)

जो देहको तू नहीं सत्य माने, संसारको भी जिमि स्वप्न जाने ।
तो दुःख कैसे तुझको सतावे, अज्ञानसे तू दुख है उठावे ॥

(१५३)

आत्मा असंगी निज तंत्र शीना, कूटस्थ है तू परिणामहीना ।
छू दुःख नहीं तुझको सके है, चैतन्य भी क्या जड़से मिले है ? ॥

(१५४)

ना कष्टसे तू भयभीत हो रे, जो कष्ट आवे मत देखि रो रे ।
आनन्दसे तू सह कष्ट सारे, कल्याण होवे अति शीघ्र प्यारे ॥

(१५५)

जो कष्ट झेले नहीं दीन होवे, सो शूर योगी मन चीन होवे ।
है कष्ट प्यारे मन दोष हर्ता, आनन्द दाता सुख-शान्ति-कर्ता ॥

(१५६)

ना भूल तू ईश्वर, कष्टमें रे, तो सिद्ध आवे सब हाथ तेरे ।
चातुर्यता कष्ट सिखावता है, सन्मित्र ज्यों धैर्य बँधावता है ॥

(१५७)

मिथ्या तथा सत्य बतावता है, वैराग्यका पाठ पढ़ावता है ।
है कष्ट ही कष्ट मिटाय सारे, देता यही है पद विष्णु प्यारे ॥

(१५८)

ना कष्टसे तू भय खा कभी रे, हो देखके कष्ट प्रसन्न जी रे ।
हो सिद्ध योगी कर योग पूरा, योगी तभी तू कहलाय शूरा ॥

(१५९)

एकान्त माहीं कुटिया बनाके, बस्ती घनीसे रह दूर जाके ।
हो वायु अच्छी जल शुद्ध भी हो, कोई जहाँ पे नहीं विघ्न भी हो ॥

श्रुतिकी टेर

(१६०)

ऐसी बनावे कुटिया सुहानी, हो धूप वायू अनकूल पानी ।
कीड़े मकोड़े नहीं हो जहाँ पे, विक्षेप कोई नहीं हो तहाँ पे ॥

(१६१)

एकान्त हो बैठक खच्छ भी हो, ऊँची न नीची सम एक-सी हो ।
लम्बी न होवे न विशेष चौड़ी, हो युक्त लम्बी अरु युक्त चौड़ी ॥

(१६२)

लीपी पुती बैठक माहिं प्यारे, ऊनी कुशा आसन ले बिछा रे ।
हो झोंपड़ी पावन शुद्ध भी हो, ना पाप हो पातक भी नहीं हो ॥

(१६३)

निन्दा किसीकी नहीं हो जहाँ पे, संकल्प सारे शुभ हों तहाँ पे ।
कोई बुरा कार्य वहाँ नहीं हो, जो कार्य होवे शुभ सात्त्विकी हो ॥

(१६४)

पूर्वमुखी आसन बैठ जा रे, दोनों करोंको अपने मिला रे ।
विश्वेशको सादर शीश ना रे, आचार्य ब्रह्मादि सभी मना रे ॥

(१६५)

आरम्भ पीछे कर योग प्यारे, ना अंग कोई अपना हिला रे ।
जैसे सिखाया गुरु होय तैसे, प्राणादि सारे प्रिय धार ! वैसे ॥

(१६६)

हो प्राप्त ज्यों ज्यों मन शुद्धताई, त्यों त्यों लहैं साधक सिद्धताई ।
हो सिद्ध पूरी जब त्याग होई, संसार सम्बन्ध न होय कोई ॥

(१६७)

पंचायतोंमें मत भाग ले रे, संसार-नाते सब त्याग दे रे ।
विश्वेशमें ही कर राग ले रे, आसक्तियों पे धर आग दे रे ॥

(१६८)

सामान कोई रख पास नाहीं, चिन्ता न कोई कर चित्त माहीं ।
दो चार चीजें रख पास ले रे, ज्यादा बखेड़ा कर दूर दे रे ॥

(१६९)

ना वस्तु केई अपनी बना रे, संतुष्टताकी गुदड़ी सिला रे ।
जो वस्तु कोई अपनी बनावे, संसारमें सो गिर कष्ट पावे ॥

(१७०)

जो होय तेरा सत्रको हटा दे, 'मैं' और 'मेरा' मनसे मिटा दे ।
सादा बना जीवन स्वच्छ खासा, हो जा निराशी तज सर्व आशा ॥

(१७१)

राजी-खुशीसे दिन तू बिता रे, हो कष्ट तो भी मनमें न ला रे ।
ना हाँक गप्पें कम बोल प्यारे, बातें पुरानी सब भूल जा रे ॥

(१७२)

बीती हुई की कर याद रो ना, क्या होय आगे कर सोच सो ना ।
जो हो जरूरी कर कार्य सोई, ना रंज कोई ग़म भी न कोई ॥

(१७३)

चीजें जरूरी उपयोगमें ला, ना इन्द्रियोंको जग माहि फैला ।
जो जाँय वे बाहर रोक दे रे, जाने उन्हें दे मत भोगमें रे ॥

श्रुतिकी टेर

(१७४)

ना बाध्य चीजें धर चित्तमें रे, ना शुद्ध चौका कर छूत दे रे ।
संकल्प मैला कर चित्त दे रे, संकल्प कोई मनमें न ले रे ॥

(१७५)

हो युक्त योगी कर चित्त शान्ति, आवे न किंचित् मन माँहि भ्रान्ति ।
जो कार्य होवे सविचार होवे, निर्दम्भ सच्चा व्यवहार होवे ॥

(१७६)

अच्छा बुरा तू करता रहा है, जन्मा किया है मरता रहा है ।
जन्मा जहाँ दारुण दुःख पाया, निर्मोह हो जा, तज मोह माया ॥

(१७७)

स्वच्छन्द हो जा अब तो अमाया, तापों तिहूँसे बच हो अकाया ।
सच्चा सदा ब्रह्म अखण्ड हो जा, निश्चिन्त होके सुख नींद सो जा ॥

(१७८)

जो मुक्ति चाहे तम दे भगा रे, दे मार तू राजस दुःखदा रे ।
अभ्याससे सत्त्व सदा बढ़ा रे, ले सात्त्विकी जीवन तू बना रे ॥

(१७९)

आहार सादा अरु वेष सादा, हो दृष्टि सादी अरु वाक्य सादा ।
संकल्प सादा अरु कर्म सादा, हो सात्त्विकी पावन धर्म सादा ॥

(१८०)

जैसे बने सत्त्व सदा बढ़ा रे, बाकी बचे दो उनको भगा रे ।
निर्मल शीशा अति स्वच्छ जैसे, हो सात्त्विकी निर्मल चित्त तैसे ॥

(१८१)

हो सख जावे अति स्वच्छ ज्योंहीं, जावे तुझे सो तज शीघ्र त्योंहीं ।
निद्रा भोगी जग जायगा तू, तीनों गुणोंमें लंघ जायगा तू ॥

(१८२)

हो सात्त्विकी तू सब भाँतिसे रे, आने ठगोंको मत पास दे रे ।
योगी जनोके ठग पास आते, दे लोभ नाना कर भ्रष्ट जाते ॥

(१८३)

नौ ऋद्धियाँ आ मन छोभ देतीं, या सिद्धि आठों हर चित्त लेतीं ।
या नामना या धन कामनामें, देती फँसा है अथवा दयामें ॥

(१८४)

देखे उन्हें सो फँस शीघ्र जाता, ऐसा गिरे है नहिं थाह पाता ।
ना धीर योगी उनको लखे है, अन्धा बने है बहिरा बने है ॥

(१८५)

ना लोभ माहीं बलि भूप आया, ना बुद्धका था मन क्षोभ पाया ।
निर्बुद्धि योगी बँध जावते हैं, धोखा सयाने नहिं खावते हैं ॥

(१८६)

जो लेश भी है मन मैल लाता, सो मूढ़ योगी गिर गर्त जाता ।
लाखों युगोंसे भटका करे है, रोया करे जन्म धरे मरे है ॥

(१८७)

ना क्रोधमें आ, मत लोभमें जा, ना कामके ही वश क्षोभमें आ ।
आचार सच्चा व्यवहार सच्चा, आने न पावे मन-माहिं इच्छा ॥

श्रुतिकी टेर

(१८८)

देता दिखाई नहीं बीज तृष्णा, हो बीजसे सो बढ़ वृक्ष तृष्णा ।
आरूढ़ योगी पलमें गिरे है, जो लेश तृष्णा मनमें धरे है ॥

(१८९)

जो एक इच्छा रह शेष जाती, इच्छा हजारों जन जी जलाती ।
इच्छा रखे सो गिर जाय है रे, योगी निरिच्छू सुख पाय है रे ॥

(१९०)

हो पूर्ण योगी तज सर्व इच्छा, ना भूलके भी रख खर्ब इच्छा ।
जो शेष इच्छा कुछ भी रखेगा, संसारसे तू तर ना सकेगा ॥

(१९१)

वैराग्य पक्का कर भक्ति गाढ़ी, इच्छा लताकी जड़ दे उखाड़ी ।
सन्देह चिन्ता भय दे भगा रे, हे तात ! जल्दी पद विष्णु पा रे ॥

(१९२)

सन्देह छोटे अथवा बड़े हैं, श्रद्धालु योगी मन ना धरे हैं ।
श्रद्धा नहीं है नहीं भक्ति ही है, शंका अनेकों गिरना यही है ॥

(१९३)

योगी घने ही अभिमान धारें, क्या सत्य क्या झूठ नहीं बिचारें ।
योगी न होवे नहीं सिद्ध तौ लों, नाहीं तजेगे अभिमान जौ लों ॥

(१९४)

मैं जानता हूँ पथ सत्य मेरा, मानूँ नहीं मैं, उपदेश तेरा ।
हूँ सिद्ध मैं ही गदहे बकें हैं, ये चिन्ह सारे अभिमानके हैं ॥

(१६५)

मैं भोगता मैं करता तथा हूँ, मैं गेहका मालिक हूँ बड़ा हूँ ।
संसारमें है मुझ-सा न कोई, वेदज्ञा माने अभिमान सोई ॥

(१६६)

ज्ञानी बने हैं नहीं तत्त्व जाने, ना शास्त्र जाने नहिं ईश माने ।
संसार सच्चा हम हैं सयाने, ऐसा कहे हैं अभिमान साने ॥

(१६७)

जो बात मेरी हित मान प्राणी, वर्ते सदा ही मन कर्म वाणी ।
होवें सभो निश्चय ही सुखारी, जानो यही है अभिमान भारी ॥

(१६८)

बर्ताव मेरा सब ठीक ही है, ना कार्य मेरा बिगड़े कभी है ।
चातुर्यता क्या मुझसे बची है ? ऐसी प्रशंसा अभिमान ही है ॥

(१६९)

सर्वज्ञ हूँ मैं सब जानता हूँ, हूँ सत्यवक्ता सबसे खरा हूँ ।
ऐसा नहीं है अभिमान अच्छा, कीजो न ऐसा अभिमान बच्चा ! ॥

(२००)

‘मैं’ और ‘मेरा’ तुझको नचाते, हैं मोहकी कीचड़में फँसाते ।
चिन्ता-चितामें तुझको जलाते, संसारके चक्रमें घुमाते ॥

(२०१)

‘मैं’ और ‘मेरा’ नित हैं सताते, आरामसे हैं तुझको छुड़ाते ।
‘मैं’ और ‘मेरा’ रिपु मार दे रे, निर्द्वन्द्व हो जा सुख शान्ति ले रे ॥

श्रुतिकी टेर

(२०२)

जो मारनेमें असमर्थ हो तू, यों ईशके सन्मुख होय रो तू ।
'हे ईश ! मेरा हर रोग लीजे, आरोग्य कीजे निज योग दीजे' ॥

(२०३)

ना बाँसरी तू अपनी बजा रे, स्वच्छन्द होके मत गीत गा रे ।
हैं ये बढ़ाते अभिमान तेरा, ये ही करें हैं नुकसान तेरा ॥

(२०४)

मीठा सलौना मत चाह खाना, दे छोड़ प्यारे ! तनुका सजाना ।
ऊँचा कभी तू शिर ना उठा रे, ना नीच होके कर दीनता रे ॥

(२०५)

अच्छा नहीं है अभिमान थोथा, इच्छा बढ़ाता, सुख शान्ति खोता ।
दोनों बनाता मन देह रोगी, योगीजनोंको करता वियोगी ॥

(२०६)

निन्दा प्रशंसा रिपु योगके हैं, ये भोग सारे घर रोगके हैं ।
ना ख्याति फैला अपनी जरा रे, ज्यों हंस योगी ! रह तू छिपा रे ॥

(२०७)

है काम अच्छा गुणको छिपाना, अच्छा नहीं है गुणका दिखाना ।
हो सिद्ध जा तू निजको छिपा रे, जो देखना है परमात्म प्यारे ! ॥

(२०८)

तू तो भिखारी जगदीशका है, क्यों तू प्रशंसा फिर चाहता है ।
जो माँगता है नहीं भूप होता, मिथ्याभिमानी निज सिद्धि खोता ॥

(२०६)

तू माँगता राम-प्रसन्नता है, तू चाहता कृष्ण-दयालुता है ।
आरोग्यता या धन चाहता है, तू भागता ही रहता सदा है ॥

(२१०)

माँगा करे तू सबसे कृपा है, स्वच्छन्दता तो तुझमें कहाँ है ? ।
है गर्व तेरा करना बृथा ही, हो जा अमानी तज गर्व भाई ! ॥

(२११)

ना हो मिखारी कर गर्व ना रे, ऊँचा न हो तू, तज नीचता रे ।
ले धार पूरी समता क्षमा रे, छोटा न हो, तू बन जा बड़ा रे ॥

(२१२)

धारे जभी तू समता क्षमा रे, तो गुह्य रस्ता खुल जायगा रे ।
विश्वेशका दर्शन पायगा रे, ना शत्रुओंसे भय खायगा रे ॥

(२१३)

हैं काम क्रोधादि महान् वैरी, ये छीन लेते सब शक्ति तेरी ।
दे दोष सारे अपने हटा तू, निर्दोष होके लग योगमें तू ॥

(२१४)

हो तू विवेकी, बन तू विरागी, ईशानुरागी जन-संग त्यागी ।
तो ताप सारे धुल जायँगे रे, विज्ञान-चक्षु खुल जायँगे रे ॥

(२१५)

संकल्प त्यागे भग काम जावे, धारे क्षमा तो नहीं क्रोध आवे ।
जो प्राणका संयम तू करेगा, तो मोह-निद्रा झट जीत लेगा ॥

श्रुतिकी टेर

(२१६)

एकत्व देखे यदि तू सदा ही, तो क्रोध भागे भय भाग जाई ।
देखे जहाँ ही लख ईश ही रे, ना भूल ताको क्षण एक भी रे ॥

(२१७)

जो ईश भूले मन हो विकारी, संसारका भी भय होय भारी ।
चारों दिशा दें जलती दिखाई, आवे न निद्रा सुख भाग जाई ॥

(२१८)

चित्सिन्धुमें तू जब डूब जावे, अज्ञान निद्रा नहिं पास आवे ।
जो मग्न हो तू हरि-ध्यानमें रे, अज्ञान आवे नहिं पास तेरे ॥

(२१९)

विश्वेशमें ध्यान सदा लगा रे, देखे जहाँ ईश्वर देख प्यारे ।
कामादि सारे रिपु भाग जावें, ना स्वप्नमें भी तुझ पास आवें ॥

(२२०)

जो तामसी भोजन तू करेगा, तो रोग तेरे मनका बढ़ेगा ।
ना राजसी ही, नहिं तामसी ही, ले नित्य तू भोजन सात्त्विकी ही ॥

(२२१)

जो सात्त्विकी भोजन खायगा रे, आरोग्य तेरा मन होयगा रे ।
ताजा सदा भोजन शुद्ध खा रे, बासी बुसैला न अशुद्ध खा रे ॥

(२२२)

जो हो रसोई अपनी बनाई, तो बात चोखी सबसे सुहाई ।
उत्साहसे इष्ट जिमायके रे, योगी बुभुक्षा अपनी निवेरे ॥

(२२३)

या जान यों तू प्रभु दी रसोई, या भोजनोंमें लख देव सोई ।
या मान स्वामी उर जो बसे है, सो पेट मेरा सबका भरे है ॥

(२२४)

ना स्वाद लेने हित भक्ष्य खा रे, खा चुप्प होके मत बोल प्यारे ।
खा तू चबाके नहिं शीघ्रतासे, एकाग्र निश्चिन्त प्रसन्नतासे ॥

(२२५)

दो बार जो भोजन नित्य पावे, आरोग्यता हो, नहिं रोग आवे ।
योगी करे भोजन एक बारी, तो ही भला है शुभ श्रेयकारी ॥

(२२६)

पा तू रसोई तन शुद्ध होके, दे ग्रास मुँहमें मन शुद्ध होके ।
हो भूख पक्की तब ग्रास ले रे, कच्ची क्षुधा ना मुख कौर दे रे ॥

(२२७)

दो भांग तो तू भर अन्नसे रे, पी शुद्ध पानी इक भागमें रे ।
दे भाग चौथा तज प्राण हेतू, ज्यादा कभी भी मत भूल ले तू ॥

(२२८)

खाना निशाका हलका भला है, आहार जूँठा करना बुरा है ।
जो चाहता भीतर चाँदना रे, तो अल्प-भोजी बन नित्य प्यारे ॥

(२२९)

निर्मूल होवे नहिं लोभ जौ लों, कामादि छैओं हटते न तौ लों ।
हैं योगमें ये सब विघ्नकारी, ले जीत छैओं प्रिय ! हो सुखारी ॥

श्रुतिकी टेर

(२३०)

आहार ज्यादा दुखकारि जैसे, सोना घना भी सुख-हारि तैसे ।
अच्छा नहीं है, दिनमें न सो रे, आरोग्यताको मत तात ! खो रे ॥

(२३१)

सोना घड़ी पन्द्रहका कहा है, ले नींद योगी कम तो भला है ।
अभ्याससे तू कर नींद थोड़ी, जल्दी न कीजो सुन सीख मोरी ॥

(२३२)

पाके सदा भोजन रातका रे, घण्टे भरे ही तक जाग प्यारे ! ।
शय्या बिछा तापर लोट जारे, विश्वेश ध्याके सब दे भुला रे ॥

(२३३)

दो तीन घण्टे रह रात जावे, दे त्याग शय्या निज इष्ट ध्यावे ।
आहार निद्रा समयानुसारी, हों कार्य सारे नियमानुसारी ॥

(२३४)

पाँचों यमोंको कर सिद्ध ले रे, शौचादि माँहीं फिर चित्त दे रे ।
मुद्रा तथा आसन सीख ले रे, देहेन्द्रियाँ औ मन जीत ले रे ॥

(२३५)

जो जो सिखावे गुरुजी दयासे, सो सो करे शिष्य प्रसन्नतासे ।
हों प्राण दोनों वशमें न जौ लों, हो प्राणका संयम नित्य तौ लों ॥

(२३६)

हो जाय दोनों वश प्राण ज्यों हीं, हो चक्र छैओं वश माँहिं त्यों हीं ।
जो चक्र छैओं वश होइ जाई, तो देर नाहीं कुछ सिद्धि माँहीं ॥

(२३७)

देवे सहस्रार तभी दिखाई, धारा सुधा चन्द्र बहे सदाई ।
कूटस्थ आत्मा स्व-स्वरूप पावे, आनन्दके सागर डूब जावे ॥

(२३८)

हो मग्न आत्मा सुखसिन्धु पूर्णम्, कूटस्थ भूमा भव-दुःख चूर्णम् ।
तल्लीन होके परमात्म माँही, हो आप ही तू शिव विश्व साँई ॥

(२३९)

सच्चा वही है सुख भी वही है, ना आदि ना मध्य न अन्त ही है ।
ज्यों सूर्य आत्मा चमके सदाई, माया अविद्या नहीं पास जाई ॥

(२४०)

संसार माया क्षय होय जावे, ना स्वप्नमें भी फिर दृष्टि आवे ।
हो सिद्ध योगी कर योग प्यारे, कैवल्य भूमा पद विष्णु पा रे ॥

(२४१)

हे तात ! जासे मन शुद्ध होई, उत्साहसे तू कर यत्न सोई ।
दैवी-कृपासे नर-देह पाई, हो पूर्ण योगी मत चूक भाई ॥

(२४२)

हो सिद्ध योगी लग योगमें रे, ना शास्त्र-आज्ञा कर मंग दे रे ।
ना सत्यसे तू ढिग लेशहू रे, ना राग ही, ना कर द्वेष हू रे ॥

(२४३)

दोषों समीकी जड़ काट दे रे, कामादि कूड़ा सब त्याग दे रे ।
जागा सदा ही रह योगमें रे, ना भूलहूके फँस भोगमें रे ॥

श्रुतिकी टेर

(२४४)

ब्यादा कभी भी पढ़ तू न भाई, ज्यादा पढ़े मस्तक घूम जाई ।
जो पुस्तकें हों गुरुने बताई, वे ही पढ़ा कर तू अन्य नाहीं ॥

(२४५)

ले पुस्तकोंसे प्रिय ! योग्य शिक्षा, हो योगकी जो नहीं अन्य शिक्षा ।
रक्षा सदा ही कर योगकी रे, ना बोल ही तू पढ़ भी नहीं रे ॥

(२४६)

तू बोलनेमें प्रभु भूल जाता, सामर्थ्य खोता सुख भी गँवाता ।
बोले पढ़ेसे क्षय योग हो रे, हो मौन जा तू मत शान्ति खो रे ॥

(२४७)

हो कर्ण-मौनी अरु वाक्य-मौनी, हो चित्त-मौनी अरु आँख-मौनी ।
हो जा मरा-सा मन जीत ले रे, कूटस्थ भूमा शिव चीन्ह ले रे ॥

(२४८)

कूटस्थ भूमा यदि देख ले तू, अभ्यास तो भी मत छोड़ रे तू ।
'मैं' और 'मेरा' नहीं जाय जौ लों, अभ्यास प्यारे ! कर नित्य तौ लों ॥

(२४९)

'मैं' और 'मेरा' रहते जहाँ लों, अभ्यासमें ही लग तू तहाँ लों ।
कूटस्थ भूमा बिच मग्न हो जा, दे अल्पको तू तज पूर्ण हो जा ॥

(२५०)

है पूर्ण भूमा सुख शान्ति दाता, ना अल्प माँहीं सुख लेश भाता ।
है अल्प प्यारे ! भय शोक हेतू, ना चाह ताकी कर भूलके तू ॥

(२५१)

इच्छा करेगा यदि अल्पकी रे, तो शान्ति खोवे स्व-स्वरूपकी रे ।
हो अल्प त्यागी भज पूर्ण ले रे, श्रेयाभिलाषी ! तज अल्प दे रे ॥

(२५२)

योगी घने ही जब अल्प पाते, अभ्यास त्यागें बन सुस्त जाते ।
आलस्य त्यागी नर शान्ति पाते, आलस्य-प्रेमी गिर गर्त जाते ॥

(२५३)

खो शान्ति देवें सुख भी न पावें, घूमें खयं औरनको भ्रमावें ।
माया पिशाची वश होय जावें, जन्मे मरे हैं बहु कष्ट पावें ॥

(२५४)

माया मरीके मत पास जा रे, सदब्रह्ममें ही मन तू लगा रे ।
धोखे-घड़ीमें मत तात आ रे, है वस्तु जैसी तस देख प्यारे ॥

(२५५)

‘जो जीव है सो शिव सो नहीं है, हैं भिन्न दोनों नहिं एक ही है ।
ना एक होंगे यह सत्य ही है’, धोखा कहाता पहिला यही है ॥

(२५६)

‘कर्ता हि आत्मा नहिं है प्रमाता, भोक्ता वही है बहु जन्म पाता ।
सिद्धान्त सच्चा यह ही खरा है’, धोखा कहाता यह दूसरा है ॥

(२५७)

‘है जीव कैदी त्रय देह माँहीं, होगा कभी भी यह मुक्त नाहीं ।
ना है असंगी गुणमें बँधा है’, धोखा कहाता यह तीसरा है ॥

(२५८)

‘सद्ब्रह्म जो कारण सर्वका है, सर्वज्ञ सोई जग हो गया है ।
है विश्व साक्षी अज ही विकारी’, चौथा यही है भ्रम खेदकारी ॥

(२५९)

‘मिथ्या नहीं है जग सत्य ही है, जो दीखता है सब तथ्य ही है ।
वे ईशके ही बन सो गया है’, धोखा कहाता यह पाँचवा है ॥

(२६०)

धोखे सभी ये मिट जाय ज्यों ही, सन्देह सारे हट जायँ त्यों ही ।
प्रज्ञान भासे परिपूर्ण सच्चा, सर्वज्ञ हो तू कृतकृत्य बच्चा ॥

(२६१)

सद्ब्रह्म भासे अति स्वच्छ ज्यों ही, तो कर्म सारे जल जाय त्यों ही ।
श्रेयामिलाषी ! घुल प्रेममें जा, ब्रह्मानुरागी ! मिल ब्रह्ममें जा ॥

(२६२)

कूटस्थ भूमा सुखसिन्धु राशी, ना आदि ना अन्त अखण्ड साक्षी ।
शान्ताब्धि माँहीं डुबकी लगा रे, जा डूब ऐसा मत बाह्य आ रे ॥

(२६३)

कोई किसी आश्रम माँहि होई, सो लीन भूमा पद माँहि होई ।
तो भी करे भिक्षुक यत्न कोई, तो लीन जल्दी शिव माँहि होई ॥

(२६४)

कल्याणकांक्षी रत ब्रह्म माँहीं, चौथा लहें आश्रम शान्ति पाई ।
आवे नहीं विघ्न प्रसन्न जी हो, चिन्ता न हो ना मन खिन्न ही हो ॥

(२६५)

संन्यास है आश्रम शुद्ध सच्चा, बाधा न कोई उस माँहि बच्चा ! ।
वैराग्य पूरा नहिं होय जौ लों, आतू न यामें प्रिय पुत्र ! तौ लों ॥

(२६६)

सम्पन्न ना साधन चारसे हो, वैराग्य पूरा न बिहारसे हो ।
संन्यासके तो मत पास जा रे, ना दूसरोंकी कर होड़ प्यारे ॥

(२६७)

ना एक ही औषधि सर्वकी है, न्यारी दवाई हर रोगकी है ।
ना एक रस्ता सबके लिये है, रस्ता वही जो सुखके लिये है ॥

(२६८)

तेरे लिये है हित पन्थ सोई, जामें चलेसे सुख शान्ति होई ।
आचार्य आज्ञा शिर धार ले रे, हो जा गृही या घर त्याग दे रे ॥

(२६९)

जो तू गृही हो कर कार्य सारे, निष्काम होके हरि हेतु प्यारे ।
ना चित्तसे तू शिवको हटा रे, यों दोष सारे मनके मिटा रे ॥

(२७०)

ऐसा बिता जीवन तू सदा रे, जैसे रहें हैं जल पद्म न्यारे ।
हो तू विरागी तज राग दे रे, निर्वैर हो जा भज ईश ले रे ॥

(२७१)

जो चाहता है सुख नित्य पाना, एकत्र नाहीं कर तू खजाना ।
दे कामनायें तज तुष्ट हो रे, आचार सच्चा करि शिष्ट ज्यों रे ॥

श्रुतिकी टेर

(२७२)

न्यायानुसारी धन तू कमा रे, अन्यायके पास कभी न जा रे ।
धर्मानुसारी धनको लगा रे, यों ही बृथा ना धनको लुटा रे ॥

(२७३)

अन्यायसे जो धन है लुटाता, ना कीर्ति पाता, सुख भी न पाता ।
सो है अभागा धन जो दबावे, हाथों बँधा ही मर मूढ़ जावे ॥

(२७४)

जो द्रव्य जोड़े, नहिं शान्ति पाता, है जोड़नेमें दुख ही उठाता ।
जोड़े रखावे तज अन्त जाता, लोभी कभी भी कुछ भी न पाता ॥

(२७५)

जो स्वार्थमें है नर डूब जाता, ना दूसरोंका वह तर्स खाता ।
रोना सुने है नहिं दूसरोंका, देखे नहीं है दुख निर्धनोंका ॥

(२७६)

लोभी बने है अति नीच खोटा, खोदे प्रतिष्ठा बन जाय छोटा ।
ना कष्ट देखे अपमान नाहीं, भावे उसे है धन खैचना ही ॥

(२७७)

सम्पत्ति माता, धन बाप ताका, सम्पत्ति बेटी धन पुत्र बाका ॥
है द्रव्य चाची अरु दाम चाचा, ना ईश दूजा धन ईश साँचा ॥

(२७८)

माया नटीके वश होय है सो, आरामकी नींद न सोय है सो ।
लोभी मती होय उदार हो तू, दानी जनोंमें सरदार हो तू ॥

(२७६)

दे भाग तू आश्रित प्राणियोंको, जो दे सके दे अधिकारियोंको ।
जो निर्धनी हो, तज दीनता तू, श्रेयामिलाषी बन सर्वका तू ॥

(२८०)

ना दे सके तो मत द्रव्य दे रे, हो विश्व-सेवी मन-कर्म सेरे ।
जो चाहता तू अपना भला है, क्यों चीतता औरनका बुरा है ॥

(२८१)

जो चाहता है सबकी भलाई, होता सुखी सो सच जान भाई ।
सेवा सभीकी कर शुद्ध जीसे, ना शत्रुता तू कर रे किसीसे ॥

(२८२)

कोई नहीं है अपना पराया, है सर्वमें ईश्वर ही समाया ।
“मैं” और “मेरा” मनसे भुला रे, हो इष्ट तेरा सबका भला रे ॥

(२८३)

सेवा सभीकी बड़ भाग्य तेरा, हो विश्व-सेवी उपदेश मेरा ।
है विश्वपूजा शिव-विष्णु पूजा, विश्वेश ही है नहिं देव दूजा ॥

(२८४)

पूजा उसीकी कर कर्म वाणी, सर्वस्व देके बन जा अमानी ।
तेरा नहीं है सब है उसीका, दे दे उसीको बन जा उसीका ॥

(२८५)

ना भूलके भी फल चाह प्यारे, भूमा सुधामें लय होय जा रे ।
पर्दा दुईका मनसे हटा रे, अद्वैत हो जा तज द्वैतता रे ॥

श्रुतिकी टेर

(२८६)

है एकता भासत एकसी रे, निन्दा प्रशंसा सम एक ही रे ।
ना कीर्ति ही है अपकीर्ति नाहीं, है भेद मिथ्या शिव शुद्ध माँहीं ॥

(२८७)

है कौन अच्छा अरु क्या बुरा है, है हर्ष कैसा अरु शोक क्या है ।
कैसा सयाना पगला कहाँ है, जो एक कूटस्थ यहाँ वहाँ है ॥

(२८८)

है द्वेष कैसा अरु राग कैसा, आदेय कैसा अरु त्याग कैसा ।
है बंध कैसा अरु मोक्ष क्या है, जो एक प्यारा सबमें बसा है ।

(२८९)

क्या कर्म है और अकर्म क्या है, क्या धर्म है और अधर्म क्या है ।
है हानि कैसी अरु लाभ क्या है, जो एक भूमा सम एकसा है ॥

(२९०)

हो शान्त मौनी समचित्त प्यारे, आरोग्यता हो अथवा व्यथा रे ।
सद्ब्रह्म माँहीं मनको लगा रे, सोते तथा जागत ना भुला रे ॥

(२९१)

ध्या ब्रह्म ही तू प्रति श्वासमें रे, प्रत्येक माहीं लख तू उसे रे ।
अद्वैतता अद्भुत तेजसे रे, ब्रह्मांडकी दे ढक वस्तुएँ रे ॥

(२९२)

अद्वैतता ही धर ध्यान माँहीं, सर्वत्र सोही लख अन्य नाहीं ।
तल्लीन हो जा शिव एकमें रे, ज्यों नौन ढेली लय सिन्धुमें रे ॥

(२६३)

ज्यों ही अहंकार बिलाय जावे, माया अविद्या मुख ना दिखावे ।
कूटस्थ साक्षी उरमें प्रकाशे, सर्वत्र सोही सब माँहि भासे ॥

(२६४)

सर्वत्र भूमा सबका प्रकाशी, सर्वानुभासी सुख-सिन्धु राशी ।
जो ब्रह्म जाने वह ब्रह्म होई, तू ब्रह्म ही है नहिं अन्य कोई ॥

(२६५)

पर्याप्त नाहीं इक ही समाधी, जावे न जल्दी अभिमान व्याधी ।
वैराग्य अभ्यास बढ़ावता जा, संसार-आसक्ति घटावता जा ॥

(६६)

ऐश्वर्यमें तू मत चित्त दे रे, ना भोग चाहे मत मित्र हेरे ।
उत्साहसे योग सदा किये जा, वैराग्यमें चित्त तथा दिये जा ॥

(२६७)

ना चाह होवे तुझको किसीकी, ना ऋद्धिकी ही नहिं सिद्धिहीकी ।
हो नित्य योगी बन सिद्ध योगी, ब्रह्मात्म-योगी जड़ता-वियोगी ॥

(२६८)

जो इष्ट हो तो भज कृष्ण प्यारा, ले राम या शंकरका सहारा ।
आदित्य देवी गणनाथका या, हो भक्त सच्चा सब हैं अमाया ॥

(२६९)

है देव तेरा सबमें समाया, स्वामी सभीका अज मुक्त माया ।
है देव सारा सब देव ही है, दूजा नहीं केवल ब्रह्म ही है ॥

श्रुतिकी टेर

(३००)

है देव प्यारा सब मन्दिरोंमें, कूचे गलीमें गिरि-कन्दरोंमें ।
बंगालमें है अरु मध्यमें है, पंजाबमें है अरु सिन्धमें है ॥

(३०१)

है मालवेमें मरुदेशमें है, है बम्बईमें मदरासमें है ।
है चीनमें तिब्बतमें तथा है, जापानमें काबुलमें यथा है ॥

(३०२)

है एसियामें अरु अफ्रिकामें, इंगलैंड यूरोप अमेरिकामें ।
पातालमें है अरु स्वर्गमें है, पोलानमें है अपवर्गमें है ॥

(३०३)

पत्ते हरे हैं उसने बनाये, हैं फूल नाना रँगके खिलाये ।
वर्षा झड़ी शीतलकी करे सो, खेती बगीचे जलसे भरे सो ॥

(३०४)

सो वृक्षके ऊपर कूकता है, सो होयके बालक रूठता है ।
सोई रसोई घरमें पकाता, है आप पीवे अरु आप खाता ॥

(३०५)

पौधे वही है छुपके उगाता, है केश सोई शिरके बढ़ाता ।
है वायुको भी शिव ही चलाता, रोते हुआंकों वह ही हँसाता ॥

(३०६)

है पास तेरे नहीं दूर है सो, जो जो करे तू सब ही लखे सो ।
जो सोचता तू वह जान लेता, चेष्टा सभी ही पहिचान लेता ॥

(३०७)

है प्राण तेरा वह ही चलाता, सो रक्त तेरे तनमें घुमाता ।
आहार तेरा वह ही पचाता, जो जो करे तू वह ही कराता ॥

(३०८)

जो तू करे है वह ही करे है, जाने सभी है मनसे परे है ।
साक्षी सदा रक्षक साथ तेरे, सच्चे संगमें कर प्रेम ले रे ॥

(३०९)

तू ध्यान वाका धर सर्वदा रे, सोते तथा जागत भूल ना रे ।
पूजा उसीकी कर ऊपरी रे, या मानसी या जप नाम ही रे ॥

(३१०)

जाऊँ जभी दफ्तर साथ जाता, लौटूँ तभी मैं तब लौट आता ।
खाता वही है मुझको खिलाता, ऐसे बिचारा कर नित्य भ्राता ॥

(३११)

प्रेमी उसीका बन पूर्ण प्रेमी, खो जा उसीमें परिपूर्ण प्रेमी ।
तो दर्श होगा उसका तुझे रे, देंगे दिखाई सब विश्वमें रे ॥

(३१२)

देंगे दिखाई सब रूपमें वे, भासैं अरूपी बहु रूपमें वे ।
सम्पूर्ण विस्पष्ट न दें दिखाई, तौ लों सदाही कर योग भाई ॥

(३१३)

तल्लीन हो जा परमात्म माँहीं, बे रूप बे नाम स्व-आत्म माँहीं ।
संशुद्ध संवित् जग शून्य माँहीं, आनन्द सच्चित् परिपूर्ण माँहीं ॥

श्रुतिकी टेर

(३१४)

खो आपको दे लय होय जारे, उत्साह पूरा मनमें बढ़ा रे ।
उत्साहसे व्यापत कष्ट नाहीं, हो योग पूरा कुछ काल माहीं ॥

(३१५)

अभ्यास वैराग्य बढ़ा सदाई, जौ लों नहीं 'मैं' 'मम' भूल जाई ।
ना गोप्य तू मंत्र बता किसीको, ना सिद्धि सामर्थ्य जता किसीको ॥

(३१६)

है मन्त्र तो वाचक ब्रह्म वाच्यम्, या मन्त्र है लक्षक ब्रह्म लक्ष्यम् ।
ना ब्रह्म आता मन वाक्यमें है, तो भी रहै सो शुचि मंत्रमें है ॥

(३१७)

ले मन्त्र तू सद्गुरुसे सयाने !, तू मन्त्रसे शाश्वत ब्रह्म जाने ।
घो पाप तेरे सब मन्त्र देगा, निर्देश्य कूटस्थ बताय देगा ॥

(३१८)

साठों घड़ी ही जप मन्त्र प्यारे !, ना स्वप्नमें भी मनसे भुला रे ।
चिल्लायके या जप मन्त्र धीरे, या चुप्प होके मनमाँहि ही रे ॥

(३१९)

चिल्लायके हो जप श्रेष्ठ है सो, धीरे जपै तो अति श्रेष्ठ है सो ।
प्यारे ! जपे जो मन माँहि ही रे, अच्छा सभीसे जप मानसी रे ॥

(३२०)

बैठा खड़ा या जप चालता भी, लेटा हुआ भी उठता हुआ भी ।
ना श्वास कोई जपहीन जावे, सोते हुए भी जप ही सुहावे ॥

(३२१)

जो श्वास लेवे जब श्वास काढ़े, जो रक्त-बिन्दू तनु माहिं बाढ़े ।
जो-जो अणू या तनको बढ़ावे, कोई क्रिया ना बिनु जाप जावे ॥

(३२२)

ब्रह्मांड सारा शुचि मंत्र गावे, आकाशमेंसे ध्वनि मंत्र आवे ।
चैतन्य गावें जड़ मंत्र गावें, गाते हुए ही सब दृष्टि आवें ॥

(३२३)

क्या बाह्य क्या भीतर मंत्र बोले, क्या पास क्या दूर स्व-मंत्र बोले ।
सर्वत्र बोले सब काल बोले, वादित्र बोले स्वर ताल बोले ॥

(३२४)

है मंत्र ही केवल एक सच्चा, तल्लीन हो जा उस माहिं बच्चा ! ।
निर्भीक हो निर्मल होय जा रे, विश्वेशका हे सुत ! दर्श पा रे ॥

(३२५)

विश्वेश दे दर्श समाधि माँहीं, आद्यन्त जाका अरु मध्य नाहीं ।
आधार सारे जगका वही है, सारे सुखोंका सुख एक ही है ॥

(३२६)

ऐसी अवस्था थिर ना रहे है, ज्यों कौंधि विद्युत् क्षणमें छुपे है ।
सर्वेश त्यों ही छुप शीघ्र जावे, संदृष्टिसे ओझल होय जावे ॥

(३२७)

अभ्याससे हो थिर चित्त ज्यों ज्यों, बाढ़े उजाला उर माहिं त्यों त्यों ।
अभ्याससे तू कर ले उजारा, विस्पष्ट भासे तब देव प्यारा ॥

श्रुतिकी ढेर

(३२८)

अभ्यास वैराग्य किये चला जा, उत्साहसे धैर्य धरे बढ़ा जा ।
कूटस्थ माँहीं थिर दृष्टि होवे, कूटस्थ हो तू सुख नींद सोवे ॥

(३२९)

अभ्यासको तू मत छोड़ दे रे, वैराग्यसे ना मुख मोड़ ले रे ।
जो धीर होते रण जीत आते, जो भीरु होते मुख मोड़ जाते ॥

(३३०)

स्वाध्याय प्रज्ञा शुभमर्क जे हैं, वा शुद्ध भूमातक जा सके हैं ।
हैं योगमें वे करते सहाई, ले तू सहारा उनका सदाई ॥

(३३१)

चित्तेन्द्रियाँ जो बश होंय तेरे, तो वे सहारा परिपूर्ण दें रे ।
योगानुरागी सम चित्त हो रे, श्रेयाभिलाषी ! अभिमान खो रे ॥

(३३२)

लोभानुरागी फँस लोभ जाते, नाहीं कभी वे सुख शान्ति पाते ।
एकाग्रता जे नहि पा सके हैं, वे योग-प्रासाद न जा सके हैं ॥

(३३३)

स्वाध्यायसे शुद्ध विचारसे या, अभ्याससे और विरागसे या ।
या प्राण विच्छेदन धारणासे, आलोक प्रज्ञा कर साधनासे ॥

(३३४)

हो तीव्र प्रज्ञा अरु शुद्ध भी हो, एकाग्रता होय निरोध भी हो ।
आचार्यसे तू तब मर्म पावे, क्या सत्यता है, पहिचान जावे ॥

(३३५)

जैसी बतावे गुरु सत्यता रे, ता मैं लगा तू निज बुद्धि प्यारे । ।
छे तू सहारा गुरु देवका रे, जो होय शंका सब ही मिटा रे ॥

(३३६)

शंका मिटेंगी जब सर्व तेरी, हो जाय प्रज्ञा दृढ़ स्वच्छ तेरी ।
लागे पिपासा निज तत्त्वकी रे, सत्तत्त्व माँहीं लग जाय जी रे ॥

(३३७)

हो बुद्धि तेरी अति सूक्ष्म ज्यों हीं, कूटस्थ माँहीं लय होय त्यों हीं ।
तो योग तेरा अरु प्रेम प्यारे, एकत्र हों, पी फिर तू सुधा रे ॥

(३३८)

सो इन्द्रियाँ जायँ समाधिमें रे, हो शुद्ध संवित् तव सामने रे ।
एकाग्र ही चित्त निरुद्ध होई, है योग सोई अरु सिद्धि सोई ॥

(३३९)

या माँति सामर्थ्य निरोधसे हो, संयोग तेरा परमात्मसे हो ।
कूटस्थ साक्षात् तव दृष्टि आवे, माया अविद्या भग दूर जावे ॥

(३४०)

हो पूर्ण योगी कर यत्न पूरा, ना अंग कोई रहवे अधूरा ।
हो धैर्यधारी घबरा न जा रे, निश्चिन्त हो, निर्भय हो सदा रे ॥

(३४१)

निर्द्वन्द्व हो योग किये चला जा, ना लौट पीछे बढ़ता सदा जा ।
श्रीराम लाखों शर थे चलाये, लंकेशको थे तब मार पाये ॥

(३४२)

प्रह्लाद नाना दुख थे उठाये, खम्मा तमी तोड़ नृसिंह आये ।
श्रीकृष्ण लाखों रण-मल्ह मारे, पीछे बधा कंस न पूर्व प्यारे ॥

(३४३)

हो शूर पूरा रण जीत ले रे, कर्तव्य तेरा बस योग है रे ।
उत्साह सारे दुख है हटाता, है बोझ भारी हलका बनाता ॥

(३४४)

दे प्राण भी तू बन पूर्ण शूरा, ना देख पीछे कर योग पूरा ।
संसार शय्या नहीं पुष्पकी है, काँटों तथा कंकरकी भरी है ॥

(३४५)

हो ईशप्रेमी बन योगप्रेमी, ना वित्तप्रेमी नहीं भोगप्रेमी ।
जन्मा हजारों मरता रहा रे, आगे मरे ना कर यत्न प्यारे ॥

(३४६)

हो मृत्यु ऐसी फिर जन्म ना हो, पीछे न खज्जा यमराजका हो ।
आत्मा अजन्मा मरता नहीं है, क्यों गान ऐसा करता नहीं है ॥

(३४७)

गा गीत ऐसा धर ध्यान ऐसा, हो योग ऐसा अरु ज्ञान ऐसा ।
नीचे न जा तू चढ़ता चला जा, ना लौट पीछे बढ़ता चला जा ॥

(३४८)

अच्छे गुणोंको नित ही बढ़ा रे, हों दोष जो जो क्रमसे हटा रे ।
ना क्षोभ तृष्णा मन माँहि आवे, ना द्वन्द्व कोई तुझको सतावे ॥

(३४६)

हो चित्त पक्का दृढ़ ठोस पूरा, हो सिंह जैसे बन माहि शूरा ।
हो जा खड़ा तू कर योग प्यारे, संसारसे तू उठ भाग जा रे ॥

(३५०)

हों सारकी सार समाधियाँ रे, सत्कारसे आदरसे सदा रे ।
तो तत्त्व सच्चा तब हाथ आवे, निर्द्वन्द्व हो निर्भय होय जावे ॥

(३५१)

आदेश जो दें श्रुति संत ज्ञानी, सो ध्यान देके सुन हो अमानी ।
प्रत्यक्ष वैसा जब ज्ञान होई, सन्देह किंचित् रहवे न कोई ॥

(३५२)

जो जान ले तू अब तत्त्व चीन्हा, चिन्मात्र संवित् पहिचान लीन्हा ।
चिन्मात्र सत्में टिक नित्य प्यारे!, सन्देहसे हो अति मुक्त जा रे ॥

(३५३)

है तत्त्व कूटस्थ अखंड सच्चा, आत्मा अजन्मा शुचि शुद्ध बच्चा ! ।
आनन्दराशी शिव एक साक्षी, सर्वानुभासी सबका प्रकाशी ॥

(३५४)

बे-रूप बे-नाम अलिंग है सो, ना देश ना काल न अंग है सो ।
तीनों अवस्था तिहुँ काल माँहीं, है एक-सा ही घट बाढ़ नाहीं ॥

(३५५)

है एक ही तत्त्व न अन्य कोई, है तत्त्व तू एक अनन्य सोई ।
झीना पुराना नव नित्य है तू, निस्सीम है अद्वय एक है तू ॥

श्रुतिकी टेर

(३५६)

या ब्रह्म अंशी अरु अंश था तू, अज्ञानमें था जब लों दबा तू ।
अंशी नहीं है नहिं अंश ही है, ना भोग्य भोक्ता, सब ब्रह्म ही है ॥

(३५७)

है ब्रह्म तू भी नहिं अन्य है तू, है एक सर्वत्र अनन्य है तू ।
तू एक सत्ता नहिं अन्य सत्ता, है सत्य तू एक अनन्य सत्ता ॥

(३५८)

ना भाव ही है न अभाव ही है, ना बैठना है चलना नहीं है ।
अच्छा नहीं है कुछ ना बुरा है, तू एक अच्छा सबसे खरा है ॥

(३५९)

तू शुद्ध है केवल एक है तू, अद्वैत संवित् न अनेक है तू ।
कूटस्थ भूमा अज नित्य साक्षी, सर्वानुभासी सुख पूर्ण राशी ॥

(३६०)

ब्रह्मांड सारा उपजा तुझीसे, क्या देश क्या काल हुआ तुझीसे ।
आधार तू कारण सर्वका है, तू सर्व ही है सबसे जुदा है ॥

(३६१)

सर्वत्र है तू सब ही तुही है, तू सर्वमें है तुझमें सभी है ।
तू एक है केवल विश्व सारा, घूर्में तुझीमें रवि चन्द्र तारा ॥

(३६२)

ब्रह्माण्ड नाना तुझमें फिरे हैं, उत्पन्न हो हो बिगड़ा करे हैं ।
जो दीखता सो सब तू बनाया, माया दिखाता पर है अमाया ॥

(३६३)

सर्वत्र व्यापी सब विश्व कर्ता, सर्वेश स्वामी बिनु हेतु भर्ता ।
होते तुझीमें परिणाम सारे, तो भी कभी तू बदले न प्यारे ॥

(३६४)

है पूर्ण तू पावन दोषहीना, कूटस्थ है अच्युत सूक्ष्म शीना ।
होता कभी भी नहीं तू बिकारी, बे अन्त है शाश्वत निर्विकारी ॥

(३६५)

तू निर्विकारी सब तू हुआ है, चैतन्य है तू जड़ तू हुआ है ।
तू जंगमी स्थावर भी तुही है, अच्छा बुरा जो कुछ भी तुही है ॥

(३६६)

तू श्रेष्ठता और निऋष्टता तू, नानात्व है तू अरु एकता तू ।
प्राणी तुही है बिन प्राण तू है, है देह तू ही अरु जान तू है ॥

(३६७)

तू देश तू काल प्रदेश तू है, संवत् तुही है दिन रात तू है ।
है द्रव्य तूही गुण भी तुही है, तू क्या नहीं है सब ही तुही है ॥

(३६८)

मायेश माया शिव जीव भी है, आधार आधेय सभी तुही है ।
है बद्ध भी तू अरु मुक्त भी है, है सिद्ध तू साधक भी तुही है ॥

(३६९)

इच्छा तुही ज्ञान क्रिया तुही है, है पूर्ण तूही टुकड़ा तुही है ।
है सांख्य तू ही अरु योग तू है, भोक्ता तुही है अरु भोग तू है ॥

श्रुतिकी टेर

(३७०)

तू सूर्य माँही चमका करे है, तू ही नदीमें जल हो बहे है ।
तू फूल माँहीं हँसता रहे है, तू सर्व माँहीं रमता रहे है ॥

(३७१)

हो सिंह गर्जे मृग होय भागे, हो बिल्लि ताके बन श्वान जागे ।
होवे युवा तू बन वृद्ध जावे, हो बाल तू ही मनको लुभावे ॥

(३७२)

तू ही भला और तु ही बुरा है, तू ही सुखी तू दुख पा रहा है ।
तू पुत्र है और तु ही पिता है, तू ही पता है अरु लापता है ॥

(३७३)

तू दृश्य है दर्शन और द्रष्टा, तू कार्य है कारण विश्व स्रष्टा ।
है ज्ञेय ज्ञाता अरु ज्ञान है तू, है ध्येय ध्याता अरु ध्यान है तू ॥

(३७४)

जीवे तुही है मरता तुही है, अनाद है तू अरु अन्न भी है ।
तू ही सिखाता अरु सीखता है, तू ही दिखाता अरु दीखता है ॥

(३७५)

तू सर्पमें आकर काट जाता, काटे हुएमें घुस कष्ट पाता ।
हो गारुडी तू विषको हटाता, तू ही दवा हो दुख है मिटाता ॥

(३७६)

मारे तुही काल कराल होके, पाले तुही मातु दयाल होके ।
है तू अँघेरा अरु तू उजाला, तू राम गोरा (बलराम) अरु कृष्ण काला ॥

(३७७)

है प्यार तू और घृणा तुही है, है तू क्षुधा और तृषा तुही है ।
तू क्रूरता और दया तुही है, है क्रोध तू और क्षमा तुही है ॥

(३७८)

है देह तू ही मन प्राण तू ही, तू कान चक्षू अरु घ्राण तू ही ।
है शब्द संकल्प तथा क्रिया तू, तू ही पुराना नित है नया तू ॥

(३७९)

संसारमें रूप घने धरे तू, है तू अरूपी परसे परे तू ।
संसारके रूप विरूप माहीं, तू ही अरूपी कछु शेष नाहीं ॥

(३८०)

ना रूप तेरा नहिं नाम तेरा, ना अन्त नाहीं परिणाम तेरा ।
निर्देश्य निःशेष गुणादि हीना, चैतन्य साक्षी अति सूक्ष्म शीना ॥

(३८१)

सामर्थ्य दाता सबका तुही है, चैतन्य कर्ता जड़का तुही है ।
सर्वानुभासी सबका प्रकाशी, आनन्ददाता मन बुद्धि साक्षी ॥

(३८२)

तू चित्तको चेतन है बनाता, ज्ञानेन्द्रियोंमें रह ज्ञान दाता ।
कर्मेन्द्रियोंमें रह कर्म करता, कोई तुझे है नहिं जान सका ॥

(३८३)

है देह धारी बिनु देह है तू, तू मृत्युमें है बिनु मृत्यु है तू ।
है निर्विकारी परिणाममें तू, है तू अनामी सब नाममें तू ॥

श्रुतिकी-टेर

(३८४)

ना जन्म ना मृत्यु छुयें तुझे हैं, ना कर्म ना धर्म गहें तुझे हैं ।
अच्छे बुरे ना तुझ पास जाते, ना शीत अरु उष्ण तुझे सुखाते ॥

(३८५)

ना पुण्य ना पाप तुझे लगे हैं, ना हर्ष ना शोक तुझे लहे हैं ।
संसार झोंके न तुझे हिलाते, जाड़ा न गर्मी तुझको सताते ॥

(३८६)

तू शुद्ध है अक्षय नित्य आत्मा, अद्वैत तू एक अजन्म आत्मा ।
माया अविद्या तुझमें नहीं है, कूटस्थ भूमा ध्रुव ठोस ही है ॥

(३८७)

निर्मोह माया अध सर्व चूर्णम्, आनन्द चित शान्ति पुराण पूर्णम् ।
निर्दोष है अव्यय मेद शून्यम्, सद्ब्रह्म आत्मा अज सर्व मान्यम् ॥

(३८८)

भासे सदा ब्रह्म असंग है तू, सर्वांगधारी बिनु अंग है तू ।
ना ह्रस्व ना दीर्घ अलिङ्ग है तू, बे-रंग निस्संग अनङ्ग है तू ॥

(३८९)

तू शुद्ध है बुद्ध विमुक्ति रूपम्, अद्वैत आत्मा सुख शान्ति रूपम् ।
तुर्या स्वरूपः त्रिपुटी स्वरूपः, सर्वत्र पूर्ण विभु सत्य रूपः ॥

(३९०)

नित्यं विशुद्धं गुण-कर्म-हीनम्, सत्यं पुराणं अति पुष्ट पीनम् ।
ब्रह्माविनाशी सुख-सिन्धु राशी, काशी निवासी शिव सर्व साक्षी ॥

(३६१)

मातेश्वरी मंगलकारिणीकी, वेदाङ्ग वेदान्तप्रचारिणीकी ।
संदेह शंका भयहारिणीकी, योगी यती शोकनिवारिणीकी ॥

(३६२)

गंगा सुधा-धार-बहावनीकी, पापौघहा पापिन-पावनोकी ।
पीयूष बाणी सुनि जीव जागा, आलस्य निद्रा भय शोक त्यागा ॥

(३६३)

योगाङ्ग कीन्हे हित सीख मानी, योगानुरागी शुचि शुद्ध प्राणी ।
पाली अहिंसा मन वाक्य काया, ना दूसरेके मनको दुखाया ॥

(३६४)

बोला सदा ही हित सत्य बाणी, निन्दा कभी भी नहीं की बिरानी ।
ऐसा कभी सत्य नहीं उचारा, जो दूसरेका मन हो बिगारा ॥

(३६५)

झूठी किसीकी नहिं दी गवाही, चीती किसीकी मन ना बुराई ।
ना वस्तु कोई परकी चुराई, बेदामकी वस्तु न ली पराई ॥

(३६६)

हो ब्रह्मचारी बलको बढ़ाया, ना वीर्यको फोकटमें लुटाया ।
ना दान लीन्हा श्रमके बिना ही, एकत्र चीजें नहिं कीं वृथा ही ॥

(३६७)

लीपा पुताया घर शुद्ध कीन्हा, न्हाके सदा ही मन स्वच्छ कीन्हा ।
विश्वेश ध्याया मन मैल धोया, आपत्तिको देख कभी न रोया ॥

श्रुतिकी टेर

(३६८)

खाया मिला जो मन स्वस्थ होके, रूखा रसीला मुख हाथ धोके ।
मिष्टान्न खाके नहीं हर्ष पाया, रूखा मिला तो नहीं जी जलाया ॥

(३६९)

खाके घना पेट नहीं फुलाया, ना खाय थोड़ा तनको गलाया ।
ना नींदमें काल वृथा गँवाया, ना जागके रोग कभी बुलाया ॥

(४००)

स्वाध्याय कीन्हा हरि नाम कीन्हा, जो कार्य कीन्हा हरि हेतु कीन्हा ।
एकान्तमें आसन जा जमाया, विश्वेशमाँहीं मनको लगाया ॥

(४०१)


हो संयमी प्राण निरुद्ध कीन्हा, स्वच्छन्दना इन्द्रिन भोग दीन्हा ।
की धारणा सादर ध्यान कीन्हा, अभ्यास कीन्हा तज राग दीन्हा ॥

(४०२)

की भाँति दोकी उसने समाधी, निर्मूल कीन्ही अभिमान व्याधी ।
हो पूर्ण योगी पद विष्णु पाया, संसार माँहीं नहीं लौट आया ॥

(४०३)

है तुच्छ माया अरु तुच्छ काया, कोई यहाँपर रहने न पाया ।
क्यों भोगमें है मन तू लगाया, विश्वेश भोला ! भज हो अमाया ॥



दूसरा खण्ड

श्रुतिकी टेर

द्वितीयाधिकारी

हरिगीत छन्द

(१)

मानव ! तुझे नहिं याद क्या ? तू ब्रह्मका ही अंश है ।
कुल गोत्र तेरा ब्रह्म है , सदब्रह्म तेरा वंश है ॥
चैतन्य है तू अज अमल है , सहज ही सुख राशि है ।
जन्मे नहीं, मरता नहीं , कूटस्थ है अविनाशि है ॥

(२)

निर्दोष है निस्संग है, बेरूप है बिनु रंग है ।
तीनों शरीरोंसे रहित, साक्षी सदा बिनु अंग है ॥
सुख शान्तिका भंडार है, आत्मा परम आनन्द है ।
क्यों भूलता है आपको ? तुझमें न कोई द्वन्द्व है ॥

(३)

क्यों दीन है तू हो रहा ? क्यों हो रहा मन खिन्न है ? ।
क्यों हो रहा भयभीत, तू तो एक तत्त्व अभिन्न है ॥
कारण नहीं है शोकका, तू शुद्ध बुद्ध अजन्य है ।
क्या काम है रे मोहका, तू एक आत्म अनन्य है ॥

श्रुतिकी टेर

(४)

तू रो रहा है किस लिये ? आँसू बहाना छोड़ दे ।
चिन्ता चितामें मन जले, मनका जलाना छोड़ दे ॥
आलस्यमें पड़ना तुझे प्यारे ! नहीं है सोहता ।
अज्ञान है अच्छा नहीं, क्यों व्यर्थ है तू मोहता ? ॥

(५)

तू आप अपनी याद कर, फिर आत्मको तू प्राप्त हो ।
ना जन्म ले मर भी नहीं, मत तापसे संतप्त हो ॥
जो आत्म सो परमात्म है, तू आत्ममें संतुष्ट हो ।
यह मुख्य तेरा काम है, मत देहमें आसक्त हो ॥

(६)

तू अज अजर है अमर है, परिणाम तुझमें है नहीं ।
सच्चित् तथा आनन्दघन, आता न जाता है कहीं ॥
प्रज्ञान शाश्वत मुक्त तुझमें रूप है नहीं नाम है ।
कूटस्थ भूमा नित्य पूरण काम है निष्काम है ॥

(७)

माया रची तू आप ही, है आप ही तू फँस गया ।
कैसा महा आश्चर्य है ? तू भूल अपनेको गया ॥
संसार-सागर डूब कर, गोते पड़ा है खा रहा ।
अज्ञानसे भवसिंधुमें बहता चला है जा रहा ॥

(८)

है सर्वव्यापक आत्म तू सब विश्वमें है भर रहा ।
छोटा अविद्यासे बना है, जन्म ले ले भर रहा ॥
माने स्वयंको देह तू, ममता अहंता कर रहा ।
चिंता करे है दूसरोंकी, व्यर्थ ही है जर रहा ॥

(९)

कर्ता बना भोक्ता बना, ज्ञाता प्रमाता बन गया ।
दलदल शुभाशुभ कर्ममें निस्संग भी तू सन गया ॥
करता किसीसे राग है, माने किसीसे द्वेष है ।
इच्छा करे मारा फिरे तू देश और विदेश है ॥

(१०)

हैं डाल लीन्ही पैरमें जंजीर लाखों कामना ।
रोवे तथा चिल्लाय है, जब कष्टका हो सामना ॥
धन चाहता सुत, दार, नाना भोग है तू चाहता ।
अंधे कुँबोंमें कर्मके गिर कष्ट नाना पावता ॥

(११)

माया नटीके जालमें फँस हो गया कंगाल तू ।
दर-दर फिरे है भटकता, जग सेठ मालामाल तू ॥
तू कर्म बेड़ीमें बँधा, जन्मे पुनः मर जाय है ।
ऊँचा चढ़े है स्वर्गमें फिर नरकमें गिर जाय है ॥

(१२)

मजबूत अपने जालमें माया तुझे है बाँधती ।
दे जन्म तुझको मारती, गर्भाग्निमें फिर राँधती ॥
चिंता क्षुधा भय शोकमय रातें तुझे दिखलावती ।
भवके भयानक मार्गमें बहु भाँति है भटकावती ॥

(१३)

संसार दलदल माँहि है माया तुझे धसकावती ।
तू जानता ऊँचा चढ़ूँ, नीचे लिये है जावती ॥
ज्ञानाग्नि होली बालके, माया जलीको दे जला ।
ज्ञानाग्निसे जाले बिना, टलनी नहीं है यह बला ॥

(१४)

यह ज्ञान ही केवल तुझे सुख मुक्तिका दातार है ।
ना ज्ञान बिन सौ कल्पमें भी छूटता संसार है ॥
सब वृत्तियोंको रोककर, तू चित्तको एकाग्र कर ।
कर शांत सारी वृत्तियां, निज आत्मका नित ध्यान कर ॥

(१५)

जब चित्त पूर्ण निरुद्ध हो, तब तू समाधी पायगा ।
जबतक न होगा चित्त थिर, नहीं मोह तबतक जायगा ॥
जब मोह होगा दूर तब तू आत्मको लख पायगा ।
जब होय दर्शन आत्मका, कृतकृत्य तू हो जायगा ॥

(१६)

मन कर्म बाणीसे तथा जो शुद्ध पावन होय है ।
अधिकारि सो ही योगका है जान पाता सोय है ॥
हो तू सदाचारी सदा मन इन्द्रियोंको जीत रे ।
ना स्वप्नमें भी दूसरोंकी तू बुराई चीत रे ॥

(१७)

क्या क्या करूँ, कैसे करूँ, यह जानना यदि इष्ट है ।
तो शास्त्र संत बतायँगे, जो इष्ट या कि अनिष्ट है ॥
श्रद्धासहित जा शरण उनकी त्याग निज अभिमान दे ।
निर्दम्भ हो निष्कपट हो, श्रुति संतको सन्मान दे ॥

(१८)

‘मैं’ और ‘मेरा’ त्याग दे, मत लेश भी अभिमान कर ।
सबका नियंता मानकर विश्वेशका ही ध्यान धर ॥
मत मान कर्ता आपको, कर्तार भगवत् जान रे ।
तो स्वर्ग द्वार जाय खुल तेरे लिये सच मान रे ॥

(१९)

निशि दिन निरंतर बरसती सुख मेघकी शीतल झड़ी ।
भीतर न तेरे जा सके है आड़ ममताकी पड़ी ॥
ममता अहंता त्याग दे, वर्षा सुधाकी आयगी ।
ईर्ष्या-जलन बुझ जायगी, चिन्ता-तपन मिट जायगी ॥

श्रुतिकी टेर

(२०)

ममता अहंता वायुका झोंका न जबतक जायगा ।
विज्ञानदीपक चित्तमें तेरे नहीं जुड़ पायगा ॥
श्रुति संतका उपदेश तबतक बुद्धिमें नहीं आयगा ।
नहीं शांति होगी लेश भी नहीं तत्त्व समझा जायगा ॥

(२१)

सिद्धान्त सच्चा है यही जगदीश ही कर्तार है ।
सबका नियंता है वही ब्रह्मांडका आधार है ॥
विश्वेशकी मर्जी बिना नहीं कार्य कोई चल सके ।
ना सूर्य ही है तप सके, नहीं चन्द्र ही है हल सके ॥

(२२)

‘कुछ भी नहीं मैं कर सकूँ, करता सभी विश्वेश है ।’
ऐसी समझ उत्तम महा, सच्चा यही आदेश है ॥
‘पूरा करूँगा कार्य यह, वह कार्य मैंने है करा ।’
पूरा यही अज्ञान है, अभिमान यह ही है खरा ॥

(२३)

‘मैं’ क्षुद्र है, ‘मेरा’ बुरा, ‘मुझ’ भी मृषा है त्याग रे ।
अपना पराया कुछ नहीं, अभिमानसे हट भाग रे ॥
यह मार्ग है कल्याणका हो जाय तू निष्पाप रे ।
देहादि ‘मैं’ मत मान रे, ‘सोहं’ किया कर जाप रे ॥

(२४)

यदि शांति अविचल चाहता, यदि इष्ट निज कल्याण है ।
संशयरहित सच जान तेरा शत्रु यह अभिमान है ॥
मत देहमें अभिमान कर, कुल आदिका तज मान दे ।
'नहिं देह मैं' 'नहिं देह मेरा' नित्य इसपर ध्यान दे ॥

(२५)

है दर्प काला सर्प, शिर उसका कुचल दे, मार दे ।
ले जीत रिपु अभिमानको, निज देहमें से टार दे ॥
जो श्रेष्ठ माने आपको, सो मूढ़ चोटन खाय है ।
तू श्रेष्ठ सबसे है नहीं, क्यों श्रेष्ठता दिखलाय है ॥

(२६)

मत तू प्रतिष्ठा चाह रे, मत तू प्रशंसा चाह रे ।
सबको प्रतिष्ठा दे, प्रतिष्ठित आप तू हो जाय रे ॥
वाणी तथा आचारमें माधुर्यता दिखला सदा ।
विद्या विनयसे युक्त होकर सौम्यता सिखला सदा ॥

(२७)

कर प्रीति शिष्टाचारमें वाणी मधुर उच्चार रे ।
मन बुद्धिको पावन बना, संसारसे हो पार रे ॥
प्यारा सभीको हो सदा, कर तू सभीको प्यार रे ।
निःस्वार्थ हो निष्काम हो, जग जान तू निःसार रे ॥

(२८)

छोटे बड़े निर्धन धनी, कर प्यार सबको एक सम ।
बड़े सभी शिल एकके, कोई नहीं है बेश कम ॥
मत तू किसीसे कर घृणा, सबकी भलाई चाह रे ।
तब मार्गमें काँटे धरे, वो फूल उसकी राह रे ॥

(२९)

हिंसा किसीकी कर नहीं, जो बन सके उपकार कर ।
विश्वेशको यदि चाहता है, विश्वभरको प्यार कर ॥
जो मृत्यु भी आ जाय तो उसकी न तू परवाह कर ।
मत दूसरेको भय दिखा, रह आप भी सबसे निडर ॥

(३०)

निःस्वार्थसेवी हो सदा, मन मलिन होता स्वार्थसे ।
जबतक रहेगा मन मलिन, नहीं भेट हो परमार्थसे ॥
जे शुद्ध मन नर होय हैं, वे ईश दर्शन पायें हैं ।
मनके मलिन नहीं स्वप्नमें भी, ईश सम्मुख जायें हैं ॥

(३१)

पीड़ा न दे तू हाथसे, कड़वा वचन मत बोल रे ।
संकल्प मत कर अशुभ तू, सच बोल पूरा तोल रे ॥
ऐसी किया कर भावना, नहीं दूर तुझसे लेश है ।
रहता सदा तेरे निकट, पावन परम विश्वेश है ॥

(३२)

तू शुद्धसे भी शुद्ध अति जगदीशका नित ध्यान धर ।
हो आप भी जा शुद्ध तू, मैला न अपना चित्त कर ॥
हो चित्त तेरा खिन्न ऐसा शब्द तू मत सुन कभी ।
मत देख ऐसा दृश्य ही, मत सोच ऐसी बात भी ॥

(३३)

जो नारि नर भगवद्विमुख संसारमें आसक्त हैं ।
विपरीत करते आचरण, निज स्वार्थमें अनुरक्त हैं ॥
कंजूस कामी क्रूर जे, पर-दार रत पर-धन हरे ।
मत पास उनके जा कभी, जे अन्यकी निन्दा करें ॥

(३४)

रह दूर हरदम पापसे, निष्पाप हो निष्काम हो ।
निर्दोष पातकसे रहित, निःसंग आत्माराम हो ॥
भगवत् परम निष्पाप हैं, तू पाप अपने धोय रे ।
भगवत् तुरत ही दर्श दे, अघहीन यदि तू होय रे ॥

(३५)

जे लोककी परलोककी, नहिं कामनायें त्यागते ।
संसारके हैं श्वान जे, संसारमें अनुरागते ॥
कंचन जिन्हें प्यारा लगे, जे मूढ़ किंकर कामके ।
नहिं शान्ति वे पाते कभी, नहिं भक्त होते रामके ॥

श्रुतिकी टेर

(३६)

रह लोभसे अति दूर ही, जा दर्पके तू पास ना ।
बच कामसे अरु क्रोधसे, कर गर्वसे सहवास ना ॥
आलस्य मत कर भूल भी, ईर्ष्या न कर मत्सर न कर ।
हैं आठ ये वैरी प्रबल, इन वैरियोंसे भाग डर ॥

(३७)

विश्वाससे कर मित्रता, श्रद्धा सहेली ले बना ।
प्रज्ञा तितिक्षाको बढ़ा, प्रिय न्यायका कर त्याग ना ॥
गम्भीरता शुभ भावना, अरु धैर्यका सम्मान कर ।
हैं आठ सच्चे मित्र ये, कल्याणकर भवभीर-हर ॥

(३८)

शिष्टाचरणकी ले शरण, आचार दुर्जन त्याग दे ।
मन इन्द्रियाँ स्वाधीन कर, तज द्वेष दे, तज राग दे ॥
सुख शान्तिका यह मार्ग है, श्रुति सन्त कहते हैं सभी ।
दुर्जन दुराचारी नहीं पाते अमर पद हैं कभी ॥

(३९)

अभ्यास ऐसा कर सदा, पावन परम हो जाय रे ।
कर सत्य पालन नित्य ही, नहीं झूठ मनमें आय रे ॥
झूठे सदा रहते फँसे, मायानटीके जालमें ।
तू सत्य भूमा प्राप्त कर, मत कालके आ गालमें ॥

(४०)

है सत्य भूमा एक ही, मिथ्या सभी संसार रे ।
तल्लीन भूमा माँहि हो, कर तात ! निज उद्धार रे ।
कर मुख्य निज कर्तव्य तू, स्वाराज्य भूमा प्राप्त कर ।
मत यक्ष राक्षस पूजनेमें, दिव्य देह समाप्त कर ॥

(४१)

सच जान जे हैं आलसी, निज हानि करते हैं सदा ।
करते हैं उनका संग जे, वे भी दुखी हों सर्वदा ॥
आलस्यको दे त्याग तू, मन कर्म शिष्टाचार कर ।
अभ्यास कर वैराग्य कर, निज आत्मका उद्धार कर ॥

(४२)

मधुमक्षिका करती रहे हैं, रात दिन ही काम ज्यों ।
मत दीर्घसूत्री बन कभी, कर तू निरन्तर काम त्यों ॥
तन्द्रा तथा आलस्यमें, मत खो समयको तू वृथा ।
कर कार्य सारे नियमसे, रवि चन्द्र करते हैं यथा ॥

(४३)

हो उद्यमी सन्तुष्ट तू, गम्भीर धीर उदार हो ।
धारण क्षमा उत्साह कर, शुभ गुणनका भंडार हो ॥
कर कार्य सर्व विचारसे, समझे बिना मत कार्य कर ।
शम दम यमादिक पाल तू, तप कर तथा स्वाध्याय कर ॥

(४४)

जो धैर्य नहीं हैं धारते, भय देख घबरा जायँ हैं ।
सब कार्य उनका व्यर्थ है, नहीं सिद्धि वे नर पायँ हैं ॥
चिन्ता कभी मिटती नहीं, नहीं दुःख उनका जाय है ।
पाते नहीं सुख लेश भी, नहीं शान्ति मुख दिखलाय है ॥

(४५)

गमीं न थोड़ी सह सकें, सदीं सही नहीं जाय है ।
नहीं सह सके हैं शब्द यक, चढ़ क्रोध उनपर आय है ॥
जिसमें नहीं होती क्षमा, नहीं शान्ति सो नर पाय है ।
शुचि शान्त मन संतुष्ट हो, सो नर सुखी हो जाय है ॥

(४६)

मर्जी करेगा दूसरोंकी, सुख नहीं तू पायगा ।
नहीं चित्त होगा थिर कभी, विक्षिप्त तू हो जायगा ॥
संसार तेरा घर नहीं, दो चार दिन रहना यहाँ ।
कर याद अपने राज्यकी, खाराज्य निष्कण्टक जहाँ ॥

(४७)

सम्बन्ध लाखों व्यक्तियोंसे यदि करेगा तू सदा ।
तो कार्य लाखों भाँतिके करता रहेगा सर्वदा ॥
कैसे भला फिर चित्त तेरा शान्त निर्मल होयगा ।
लाखों जिसे बिच्छू डसें, कैसे बता सो सोयगा ॥

(४८)

तू न्यायकारी हो सदा, समबुद्धि निश्चल चित्त हो ।
चिन्ता किसीकी मत करे, निर्द्वन्द्व हो मन शान्त हो ॥
प्रारब्ध पर दे छोड़ सब जग, ईशमें अनुरक्त हो ।
चितन उसीका कर सदा, मत जगत्में आसक्त हो ॥

(४९)

कर्ता वही धर्ता वही, सबमें वही सब है वही ।
सर्वत्र उसको देख तू, उपदेश सच्चा है यही ॥
अपना भला ज्यों चाहता, त्यों चाह तू सबका भला ।
संतुष्ट पूरा शान्त हो, चिन्ता बुरी काली बला ॥

(५०)

हे पुत्र ! थोड़ा वेग भी यदि दुःखका न उठा सके ।
तो शान्ति अविचल तत्त्वकी, कैसे भला तू पा सके ॥
हो मृत्युका जब सामना, तब दुःख होवेगा घना ।
कैसे सहेगा दुःख सो, यदि धैर्य तुझमें होय ना ॥

(५१)

कर तू तितिक्षा रात दिन, जो दुःख आवे झेल ले ।
वह ही अमर पद पाय है, जो कष्टसे नहीं है हले ॥
है दुःख ही सन्मित्र सत्र कुछ दुःख ही सिखलाय है ।
बल बुद्धि देता दुःख पंडित धीर वीर बनाय है ॥

(५२)

बल बुद्धि तेरी की परीक्षा दुःख आकर लेय है ।
जो पाप पहिले जन्मके हैं दूर सब कर देय है ॥
निर्दोष तुझको देय कर, पावन बनाता है तुझे ।
क्या सत्य और असत्य क्या, यह भी सिखाता है तुझे ॥

(५३)

तू कष्टसे घबरा न जा रे, कष्ट ही सुख मान रे ।
जो कार्य नहीं हो सिद्ध तो भी लाभ उसमें जान रे ॥
बहु बार पटकें खाय है, तब मल्ल मल्लन पीटता ।
लड़ता रहे जो धैर्यसे, माया-किला सो जीतता ॥

(५४)

यदि कष्टसे घबरायके, तू युद्धसे हट जायगा ।
तो तू जहाँपर जायगा, बहु भाँति कष्ट उठायगा ॥
जन्मे कहीं भी जायके, नहीं मुक्त होगा युद्धसे ।
रह युद्ध करता धैर्यसे, जब तक मिले नहीं शुद्धसे ॥

(५५)

इसमें नहीं सन्देह जीवन शंशुओंसे युक्त है ।
वह ही यहाँ जय पाय है, जो धैर्यसे संयुक्त है ॥
समता क्षमासे युक्त ही मन शान्त रहता है यहाँ ।
जो कष्ट सह सका नहीं, सुख शान्ति उसको है कहाँ ॥

(५६)

जो जो करे तू कार्य कर सब शान्त हो कर धैर्यसे ।
उत्साहसे अनुरागसे मन शुद्धसे बलवीर्यसे ॥
जो कार्य हो जिस कालका, कर तू समयपर ही उसे ।
दे मत बिगड़ने कार्य कोई मूर्खता आलस्यसे ॥

(५७)

दे ध्यान पूरा कार्यमें, मत दूसरेमें ध्यान दे ।
कर तू नियमसे कार्य सब, खाली समय मत जान दे ॥
सब धर्म अपने पूर्ण कर, छोटे बड़ेसे या बड़े ।
मत सत्यसे तू ढिग कभी, आपत्ति कैसी ही पड़े ॥

(५८)

निःस्वार्थ होकर कार्य कर, बदला कभी मत चाह रे ।
अभिमान मत कर लेश भी, मत कष्टकी परवाह रे ॥
क्या खान हो क्या पान हो, क्या पुण्य हो क्या दान हो ।
सब कार्य भगवत् हेतु हों, क्या होय जप क्या ध्यान हो ॥

(५९)

कुछ भी न कर अपने लिये, कर कार्य सब शिवके लिये ।
पूजा करे या पाठ, कर सब प्रेम भगवत्के लिये ॥
सब कुछ उसीको सौंप दे, निशि दिन उसीको प्यार कर ।
सेवा उसीकी कर सदा दूजा न कुछ व्यापार कर ॥

(६०)

सैवक उसीका बन सदा, सबमें उसीका दर्श कर ।
 'मैं' और 'मेरा' मेट दे, सबमें उसीका स्पर्श कर ॥
 निर्द्वन्द्व निर्मल चित्त हो, मत शोक कर मत हर्ष कर ।
 सबमें उसीको देख तू, मत राग, मत आमर्ष कर ॥

(६१)

मानुष्य जीवनमें यदपि आते हजारों विघ्न हैं ।
 जो युक्त योगी होय हैं, होते नहीं मन-खिन्न हैं ॥
 हो झंझटोंसे युक्त जीवन कुछ न तू परवाह कर ।
 भगवत् भरोसेसे सदा, सुख शान्तिसे निर्वाह कर ॥

(६२)

विद्या सभी ही भौतिकी ले सीख तू आचार्यसे ।
 उत्साहसे अति प्रेमसे, मनबुद्धिसे अरु धैर्यसे ॥
 एकाग्र होके पढ़ सदा, सब ओरसे मन मोड़के ।
 सबसे हटाकर वृत्तियाँ, स्वाध्यायमें मन जोड़के ॥

(६३)

वेदाङ्ग पढ़, साहित्य पढ़, फिर काव्य पढ़ तू चावसे ।
 पढ़ गणित ग्रन्थन, तर्क शास्त्रन, धर्मशास्त्रन भावसे ॥
 इतिहास, अष्टादश पुराणन, नीतिशास्त्रन देख रे ।
 वैद्यक तथा पढ़ वेद चारों, योग विद्या देख रे ॥

(६४)

सद्ग्रन्थ पढ़ तू भक्ति शिक्षक, ज्ञानवर्धक शास्त्र पढ़ ।
विद्या सभी पढ़ श्रेयकारिणि, मोक्षदायक शास्त्र पढ़ ॥
आदर सहित अनुरागसे, सद्ग्रन्थका ही पाठ कर ।
दे चित्त शिष्टाचारमें, दुष्टाचरणपर लात धर ॥

(६५)

क्या ग्रन्थ पढ़ने चाहियें, आचार्य यह बतलायेंगे ।
पढ़ने नहीं हैं योग्य क्या क्या ग्रन्थ वे जतलायेंगे ॥
आचार्यश्री बतलायें जो, वे ग्रन्थ पढ़ने चाहियें ।
जो ग्रन्थ धर्म विरुद्ध हैं, नहीं देखने वे चाहियें ॥

(६६)

पढ़ ग्रन्थ नित्य विवेकके, मन स्वच्छ तेरा होयगा ।
वैराग्यके पढ़ ग्रन्थ तू बहुजन्मके अध धोयगा ॥
पढ़ ग्रन्थ सादर भक्तिके, आह्लाद मन भर जायगा ।
श्रद्धासहित स्वाध्याय कर, संसारसे तर जायगा ॥

(६७)

जो जो पढ़े सब याद रख, दिन रात नित्य विचार कर ।
श्रुतियाँ भले स्मृतियाँ पुराणादिक सभी निर्धार कर ॥
अभ्याससे सत् शास्त्रके जब बुद्धि तीव्र बनायगा ।
तो तीव्र प्रज्ञाकी मददसे तत्त्व तू लख पायगा ॥

(६८)

जे नर दुराचारी तथा निज स्वार्थमें रत होय हैं ।
गिर क्रूपमें वे मोहके सुख-शान्तिसे नहिं सोय हैं ॥
भटका करे ब्रह्माण्डमें, बहुभाँति कष्ट उठावते ।
मतिमन्द श्रुतिके अर्थको सम्यक् समझ नहिं पावते ॥

(६९)

मत मोहमें तू फँस कभी, निर्मुक्त हो संमोहसे ।
कर बुद्धि निर्मल स्वच्छ, रह तू दूर दुखकर द्रोहसे ॥
जब चित्त होगा स्वच्छ, तब ही शान्ति अक्षय पायगा ।
जो जो पढ़ेगा शास्त्र तू, सम्यक् समझमें आयगा ॥

(७०)

आचार्यद्वारा शास्त्र पढ़, हो शान्त, मन एकाग्रसे ।
विक्षिप्तताको दूर करके, बुद्धि और विचारसे ॥
कर गर्व विद्याका नहीं, अभिमानसे निर्मुक्त हो ।
ज्ञानी अमानी सरल गुरुसे, पढ़ विनय संयुक्त हो ॥

(७१)

एकाग्रता, मन शुद्धता, उत्साह पूरा, धैर्यता ।
श्रद्धानुराग, प्रसन्नता, अम्यासकी परिपूर्णता ॥
मन बुद्धिकी चातुर्यता, होवें सहायक सर्व ही ।
फिर देर कुछ भी नहिं लगे, हो प्राप्त विद्या शीघ्र ही ॥

(७२)

हो बुद्धि निर्मल सात्त्विकी, हो चित्त उत्तम धारणा ।
हो कठिनसे भी कठिन तो भी सहज हो निर्धारणा ॥
हों स्थूल अथवा सूक्ष्म बातें सब समझमें आयँगी ।
एक बार भी सुन ले जिन्हें, मस्तिष्कसे नहीं जायँगी ॥

(७३)

विद्या सभी कर प्राप्त मत पाण्डित्यका अभिमान कर ।
अभिमान विद्याका बुरा, इसपर सदा ही ध्यान धर ॥
मत वाद कर न विवाद ही, कल्याणहित स्वाध्याय कर ।
क्या सत्य और असत्य क्या, यह जानकर निज श्रेय कर ॥

(७४)

विद्या बताती है तुझे क्या धर्म और अधर्म है ।
विद्या जताती है तुझे क्या कर्म और अकर्म है ॥
विद्या सिखाती है तुझे, कैसे छुटे संसारसे ।
विद्या पढ़ाती है तुझे, कैसे मिले भण्डारसे ॥

(७५)

गुरु-वाक्यका कर अनुसरण, विश्वास श्रद्धा युक्त हो ।
बतलाय है जो शास्त्र, कर आचार संशय मुक्त हो ॥
जो जो बताते शास्त्र गुरु, उपदेश सर्व यथार्थ है ।
संशय न उसमें कर कभी, यदि चाहता परमार्थ है ॥

श्रुतिकी टेर

(७६)

सन्ध्यादि जितने कर्म हैं, सब ही नियमसे पाल रे ।
उत्साहसे अनुरागसे, मन दोष सारे ढाल रे ॥
जे कर्म पातकरूप हैं, मत चित्तसे भी कर कभी ।
जो जो करे तू कर्म निशदिन, शुद्ध मनसे कर सभी ॥

(७७)

हो प्रेम पूरा कर्ममें, परिपूर्ण मन उत्साह हो ।
तन मन लगाकर कर्म कर, फलकी कभी नहीं चाह हो ॥
चातुर्यतासे कर्म कर, मत लेश भी अभिमान कर ।
सब कार्य भगवत् हेतु कर, विश्वेश पूजन मानकर ॥

(७८)

चौथे पहरमें रातके, जब पुण्य ब्रह्म मुहूर्त हो ।
दे त्याग निद्रा प्रथम ही, मत नींदमें अनुरक्त हो ॥
विश्वेशका मन ध्यान कर, कल्याण अपनेके लिये ।
विश्वेशसे कर प्रार्थना, निज भक्ति देनेके लिये ॥

(७९)

जप नाम भगवत् भावप्रियका, भावमें तल्लीन हो ।
हो प्रेम केवल ईशमें, भगवच्चरण मन मीन हो ॥
अपना पराया भूल जा, हरि-प्रेममें अनुरक्त हो ।
आसक्ति सबकी छोड़ केवल विष्णुमें आसक्त हो ॥

(८०)

जप नाम हरिका जोरसे, धीरे भले ही ध्यानमें ।
हरि नामका हर रोममेंसे शब्द आवे कानमें ॥
विश्वेशको कर प्यार प्यारे आत्मका कल्याण कर ।
सबको मिटा दे, सर्व हो जा, ईशका नित गान कर ।

(८१)

सुख शान्तिका भंडार तेरे चित्त माँहीं गुप्त है ।
पर्दा हटा, हो जा सुखी, क्यों हो रहा सन्तप्त है ॥
सुख-सिन्धु माँही मग्न हो, मन-मैल सारा दे बंहा ।
हो शुद्ध निर्मल चित्त तू ही विश्वमें है भर रहा ॥

(८२)

पावन परम शुचि शास्त्रमेंसे मन्त्र पावन सार चुन ।
उनका निरंतर कर मनन, विश्वेशके गा नित्य गुण ॥
जो संत जीवन्मुक्त, ईश्वरभक्त पहिले हो गये ।
उनकी कथाएँ गा सदा, मन शुद्ध करनेके लिये ॥

(८३)

सद्गुरु कृपा-गुण-युक्तका, उठ प्रात ही घर ध्यान रे ।
निज देहसे अरु प्राणसे, प्यारा अधिकतर मान रे ॥
सिरको झुकाकर दण्डवत कर नमन आठों अंगसे ।
कल्याण सबका चाह मनसे, दूर रह जन संगसे ॥

धृतिकी टेर

(८४)

एकान्तमें फिर जायके, तू वेगका परित्याग कर ।
दान्तोन करके दाँत मल, मुख धोय जिह्वा साफ कर ॥
रविके उदयसे पूर्व ही, हो शुद्ध जा तू खानसे ।
शुचि वस्त्र तनपर धारके, कर प्रातसन्ध्या मानसे ॥

(८५)

उच्चार पावन मन्त्र कर, मन मन्त्र माँही जोड़कर ।
कर अर्थकी भी भावना, भव-वासनाएँ छोड़कर ॥
कर ब्रह्मसे मन पूर्ण, सबमें ब्रह्म व्यापक देख रे ।
कर क्षीण पापन रेखपर भी मार दे तू मेख रे ॥

(८६)

जो कर्म होवे आजका, ले पूर्वसे ही सोच सब ।
यह कार्य कैसे होयगा, किस रीतिसे हो और कब ॥
जो कार्य जिस जिस कालका हो, पूर्ण मनमें धार ले ।
जिस जिस नियमसे कार्य करना हो भले निर्धार ले ॥

(८७)

सम्मुख सदा रह ईशके, तेरा सहायक है वही ।
करुणा-जलधि हरिकी शरण ले श्रेयकारक है वही ॥
जो लेय करुणानिधि शरण, संसार सो ही तर सके ।
जिसपर कृपा हो ईशकी, साधन वही है कर सके ॥

(८८)

विश्वेशकी ही ले शरण, संसिद्धि तब ही प्राप्त हो ।
केवल उसीका कर भरोसा, मात्र उसका भक्त हो ॥
जो कुछ तुझे हो इष्ट सो केवल उसीसे माँग रे ।
मत कर भरोसा अन्यका, आशा सभीकी त्याग रे ॥

(८९)

सच्चे हृदयसे प्रार्थना, जब भक्त सच्चा गाय है ।
तो भक्तवत्सल कानमें, वह पहुँच झट ही जाय है ॥
विश्वेश करुणाकर तुरत ही भक्तपर करुणा करे ।
लाखों करोड़ों जन्मके अध, एक क्षणमें ही हरे ॥

(९०)

सच्चे हृदयकी प्रार्थना, निश्चय सुने जग-वास है ।
नहिं भक्तसे है दूर वह, रहता सदा ही पास है ॥
ज्यों ज्यों करेगा प्रार्थना, भय दूर होता जायगा ।
कर प्रार्थना, कर प्रार्थना, कर प्रार्थना, सुख पायगा ॥

(९१)

संसार मिथ्या वस्तुओंमें, यदि तुझे नहिं राग हो ।
संशय नहीं, हरि-चरणमें, जल्दी तुझे अनुराग हो ॥
कर प्रार्थना विश्वेशसे, 'प्रभु ! भक्ति अपनी दीजिये ।
हो प्रेम केवल आपमें, ऐसी कृपा प्रभु कीजिये ॥'

(६२)

कर प्रार्थना फिर प्रेमसे, 'प्रभु ! मम विनय सुन लीजिये ।
हे नाथ ! मैं भूला हुआ हूँ, मार्ग दिखला दीजिये ॥
मुझ अन्धको प्रभु आँख दीजे, दर्श अपना दीजिये ।
निज चरणकी रज-सेवमें, मुझको लगा प्रभु ! लीजिये ॥

(६३)

संसारसागर पार मैं नहीं जा सकूँ हूँ हे प्रभो ! ।
मल्लाह मेरी नावके नहीं आप जबतक हों विभो ! ॥
उठता यहाँ है ज्वारभाटा, रोक उसको लीजिये ।
संसारसागर पार मुझको शीघ्र ही कर दीजिये ॥

(६४)

सर्वज्ञ हैं प्रभु सर्वविद्, करुणा दयासे युक्त हैं ।
स्वाभाविकी बल क्रियासे, प्रभु सहज ही संयुक्त हैं ॥
नहिं मैं हिताहित जानंता, प्रभु ! ज्ञान मुझको दीजिये ।
भूले हुए मुझ पथिकको, भव पार स्वामी ! कीजिये ॥

(६५)

प्रभु ! आपकी मैं हूँ शरण, निज चरण-सेवक कीजिये ।
मैं कुछ नहीं हूँ माँगता, जो आप चाहें दीजिये ॥
सिर आँखसे मंजूर है, सुख दीजिये दुख दीजिये ।
जो होय इच्छा कीजिये, मत दूर दरसे कीजिये ॥

(६६)

हैं आप ही तो सर्व, फिर कैसे करूँ मैं प्रार्थना ।
सब कुछ करें हैं आप ही, क्या बोलना क्या चलना ॥
फिर बोलना किस भाँति हो, है मौन ही सबसे भला ।
रक्षक तुही भक्षक तुही, तलवार तू तेरा गला ॥

(६७)

विश्वेश प्रभुके सामने, कर प्रार्थना इस रीतिसे ।
या अन्य कोई भाँतिसे, सबे हृदयसे प्रीतिसे ॥
जो होय सच्ची प्रार्थना, विश्वेश सुनता है सभी ।
विश्वेशकी आज्ञा विना, पत्ता नहीं हिलता कभी ॥

(६८)

फिर कार्य कर अपना सभी, दिनका नियमसे ध्यानसे ।
एकाग्र होके धैर्यसे, आनन्द मन, सुख चैनसे ॥
घबरा न जा, मन शान्त रख, मत क्रोध मनमें ला कभी ।
प्रभु देवदेव प्रसन्नता हित, कार्य जो हो कर, सभी ॥

(६९)

जब शयनका आवे समय, एकान्तमें तब बैठ कर ।
जो कार्य दिनमें हो किया, ले सोच सब मन स्वस्थ कर ॥
जो जो हुई हों भूल दिनमें, सर्व लिख ले चित्तपर ।
आगे कभी नहिं भूल होने पाय ऐसा यत्न कर ॥

(१००)

जो कार्य करना हो तुझे, अच्छी तरहसे सोच ले ।
मत कार्य कोई कर बिना सोचे, बजा ले ठोक ले ॥
सोचे बिना जो कार्य करते, अन्तमें गिर जायँ हैं ।
जो कार्य करते सोचकर, वे ही सफलता पाय हैं ॥

(१०१)

राजा नहुष जैसे गिरा था, स्वर्गसे ऋषि-शापसे ।
आसक्त हों जो भोगमें, हों तत वे सन्तापसे ॥
सब कार्य कर तू न्यायसे, अन्यायसे रह दूर तू ।
आश्रय सदा ले धर्मका, मत क्रुद्ध हो, मत क्रूर तू ॥

(१०२)

हो उच्च तेरी भावना, मत तुच्छ कर तू कामना ।
कर्तव्यसे मत चूक चाहे मृत्युका हो सामना ॥
जो पास भी हो मृत्यु तो भी मृत्युसे कुछ भय न कर ।
डरपोक कायर मृत्युसे भयभीत रहते, तू न डर ॥

(१०३)

आचार अपना शुद्ध रख, मत हो दुराचारी कमी ।
मत कार्य कोई रख अधूरा, कार्य पूरे कर सभी ॥
मत तुच्छ भोगोंकी कमी भी भूलके कर कामना ।
है ब्रह्म अक्षय नित्य सुख, कर तू उसीकी भावना ॥

(१०४)

पुरुषार्थ अन्तिम सिद्ध कर, आशा जगत्की छोड़ रे ।
भय शोकप्रद हैं भोग सब, मुख भोगसे तू मोड़ रे ॥
विश्वेश सुखके सिन्धुमें ही चित्त अपना जोड़ दे ।
रिश्ता उसीसे जोड़ दे, नाता सभीसे तोड़ दे ॥

(१०५)

जैसे झड़ी वर्षातकी सब चर अचरकी जान है ।
योंही दया विश्वेशकी, सब विश्व जीवनदान है ॥
सबपर दया है एक-सी, क्या अज्ञ है क्या प्राज्ञ है ।
सबके मिटाती दुःख, सबको ही बनाती तज्ज्ञ है ॥

(१०६)

सचमुच मिटाती कष्ट सारे शान्ति अक्षय देय है ।
कुंडी उसीकी खटखटा, यदि चाहता निज श्रेय है ॥
अध्यात्मका अभ्यास कर, संसारसे वैराग्य कर ।
कर्तव्य यह ही मुख्य है, विश्वेशमें अनुराग कर ॥

(१०७)

संसार जीवनसे बना, अध्यात्म जीवन आपना ।
सुख शान्ति जिसमें पूर्ण, जिसमें दुःख ना, सन्ताप ना ॥
जीवन बिता इस भाँतिसे, नहिं प्राप्त फिर संसार हो ।
सद् ब्रह्ममें तल्लीन होकर सारका भी सार हो ॥

(१०८)

शिष्टाचरणमें प्रीति कर, हो धर्मपर आखूढ़ तू ।
हो शुभ गुणोंसे युक्त तू, रह अवगुणोंसे दूर तू ॥
जो धर्मपर आखूढ़ हैं, वे शूर होते धीर भी ।
हैं सत्य निशिदिन पालते, नहीं सत्यसे हटते कभी ॥

(१०९)

यदि पुण्यमें रत होयगा, तो धीर तू बन जायगा ।
जो पुण्य थोड़ा होय तो भी कीर्ति जग फैलायगा ॥
मत स्वप्नमें भी पापका आचार कर तू भूल कर ।
निष्पाप रह, निष्काम रह, पापाचरण पर धूल धर ॥

(११०)

हो पुण्यमें तू रत सदा, दे दान तू सन्मानसे ।
उत्साहसे सुख मानकर, दे दान मत अभिमानसे ॥
हैं वस्तु सब विश्वेशकी, अभिमान तेरा है बृथा ।
निज स्वार्थ तज कर कार्य कर, बादल करें वर्षा यथा ॥

(१११)

अभिमान मत कर द्रव्यका, अभिमान तज दे गोहका ।
अभिमान कुलका त्याग दे, अभिमान मत कर देहका ॥
कर्मेंन्द्रियाँ, ज्ञानेन्द्रियाँ, सब ईशको ही मान रे ।
मन बुद्धि शिवको अर्प दे, शिवका सदा कर ध्यान रे ॥

(११२)

वैराग्य सच्चा पुण्य है, वैराग्य सच्चा कर्म है ।
वैराग्य ही है फल खरा, वैराग्य उत्तम धर्म है ॥
दे त्याग अपना आप अपने आपको फिर प्राप्त कर ।
हो जा सभी कुछ आप ही, तू आपहीको प्राप्त कर ॥

(११३)

कर कार्य सब शिवके लिये, कुछ भी न कर अपने लिये ।
सेवा सदा कर विश्वकी, विश्वेश-पूजनके लिये ॥
मत भेद रंचक मान रे, विश्वेश ही सब जान रे ।
चर या अचर सब विश्वमें, विश्वेश ही पहिचान रे ॥

(११४)

इन्द्रादि देवन पूज तू प्यारे, सदा ही हवनसे ।
पूजा किया कर ऋषिनकी, स्वाध्याय पाठन-पठनसे ॥
संतुष्ट पितृन नित्य कर तू श्राद्ध-तर्पण कर्मसे ।
श्रद्धा तथा विश्वाससे, मत हो प्रमादी धर्मसे ॥

(११५)

अंधे बिना पग हाथवालोंकी मदद कर दानसे ।
सेवा किया कर रोगियोंकी देहसे मन प्राणसे ॥
मेहमानका सत्कार कर तू खानसे अरु पानसे ।
भिक्षुक अतिथि संतुष्ट कर भोजन वसन सन्मानसे ॥

श्रुतिकी टेर

(११६)

पशु पक्षि प्राणीमात्रको, आहार दे सन्तुष्ट कर ।
जो पाँच करता यज्ञ धर्मात्मा वही कहलाय नर ॥
कर नित्य पाँचों यज्ञ तू, तो पुण्य अक्षय पायगा ।
अन्तःकरण हो शुद्ध तेरा, शान्त तू हो जायगा ॥

(११७)

संध्या किया कर प्रातकी, मध्याह्नकी, फिर रातकी ।
संध्या नहीं तीनों करे, सो होय हैं नर पातकी ॥
बतलाय तेरा गुरु यथा, उस भाँति कर ईश्वर-भजन ।
जबतक रहे तू जागता, मत भूल ईश्वर एक क्षण ॥

(११८)

विश्वेशके पूजन भजनमें रह सदा ही मग्न रे ।
निज देहको निज बुद्धिको, कर ईशमें संलग्न रे ॥
जबतक न हो मन चुप्प, तब तक ईशका धर ध्यान रे ।
कर विश्वभरका विस्मरण, विश्वेशको पहिचान रे ॥

(११९)

विश्वेश निष्क्रिय है तथापी विश्वका कर्तार है ।
जग है विकारी दीखता, विश्वेशमें न विकार है ॥
आश्चर्यमय है विश्व यह, संयुक्त द्रष्टा दृश्य है ।
विश्वेश कर्ता विश्वका, विश्वेश ही यह विश्व है ॥

(१२०)

जो कुछ जगत्में भासता, जगदीश ही है भासता ।
नहिं आदि है, नहिं मध्य है, नहीं अंतका उसके पता ॥
सच्चिद् स्वयं ही सिद्ध है, आनन्दसे भरपूर है ।
है पास तेरे हर समय, तुझसे नहीं वह दूर है ॥

(१२१)

हठयोग प्राणायामका, करना तुझे यदि इष्ट है ।
आचार्यसे जा सीख ले, करना स्वयं नहिं श्रेष्ठ है ॥
अभ्यास प्राणायामका, आचार्यके कर सामने ।
हों नाड़ियाँ सब शुद्ध तेरी, देह कंचनका बने ॥

(१२२)

खाने पहिननेमें नहीं आसक्त होना चाहिये ।
भोजन करे हलका सदा, सुथरा पहिनना चाहिये ॥
कमरा रखा कर स्वच्छ अपना, व्यर्थ ही मत फिर कहीं ।
प्रेमी न हो तू स्वादका, छैला चिकनिया बन नहीं ॥

(१२३)

छैला चिकनिया होय जो, माया नहीं सो तर सके ।
जो त्याग दे विषसम विषय सब, योग सो ही कर सके ॥
जो देय धोखा अन्यको, सो आप धोखा खाय है ।
धोखा किसीको दे नहीं, यदि इष्ट अपना भाय है ॥

(१२४)

नहिं स्वार्थ-साधन है भला, मत स्वार्थमें तल्लीन हो ।
व्यवहार सच्चा कर सदा, मत सिर उठा, मत दीन हो ॥
जो स्वार्थ अपना साधता, सो स्वार्थ अपना खोय है ।
जो रत रहे 'पर श्रेय माँहीं, श्रेय उसका होय है ॥

(१२५)

तू जानता मैं ही चतुर हूँ, मूर्ख सबको मानता ।
धोखे-धड़ी मैं कर सकूँ, नहिं दूसरा कर जानता ॥
पण्डित बहुत हैं विश्वमें, धोखा न तुझसे खायेंगे ।
तेरे वचन-छल दम्भके, पहिचान झट ही जायेंगे ॥

(१२६)

विश्वेश साक्षी देव सोता है नहीं, नित जागता ।
रहता सदा है पास तेरे, सब क्रियाएँ ताकता ॥
जो जो करे संकल्प तू, सबको सदा है जानता ।
अच्छा बुरा जो तू करे, रहता उसे है सब पता ॥

(१२७)

निश्चेष्ट तू सो जाय तब, करता न कोई पाप है ।
चिन्ता नहीं ईर्ष्या नहीं, होता नहीं सन्ताप है ॥
जोता रहे तू जब तलक जबतक न कोई पाप कर ।
सोते हुए सम कार्य कर, तो जायगा संसार तर ॥

(१२८)

कमजोरियाँ छोटी बड़ी सब बीनकर तू छोट दे ।
शाखा न केवल तोड़, उनकी मूलतक भी काट दे ॥
मत राग कर, मत द्वेष कर, नीचा गिरायेंगे तुझे ।
अभ्यास कर, वैराग्य कर, ऊँचा चढायेंगे तुझे ॥

(१२९)

कर्तव्य दिनका, पक्षका हो, मासका या सालका ।
कर तू समयपर चित्त दे, क्या आजका, क्या कालका ॥
होली दिवाली आदि सब व्यवहार कर तू नियमसे ।
उत्साहसे आह्लादसे, मन इन्द्रियोसे प्रेमसे ॥

(१३०)

जा द्वारिकादिक तीर्थ पावन देख सारे स्नान कर ।
श्रद्धा तथा विश्वाससे, भोजन-वसनका दान कर ॥
कर्तव्य तेरा होय जो, मत चूक उसमें लेश भी ।
मत खर्चकी परवाह कर, सह प्रेमसे ले क्लेश भी ॥

(१३१)

संकोच मनमें कर नहीं, दे दान मनको खोल कर ।
श्रद्धा-विनयसे युक्त होकर स्वस्थ मीठा बोल कर ॥
छोटे बड़े चर अचरमें भी देख केवल ईश रे ।
कर विश्वमें विश्वेश दर्शन झुक नवाकर शीश रे ॥

(१३२)

मन कर्म वाणीसे यहाँ कोई न प्यारे ! पाप कर ।
मत क्रोध कर, मत लोभ कर, मनमें नहीं सन्ताप कर ॥
कर तीर्थ निर्मल चित्तसे, आने न दे मन काम रे ।
जो कामके वश होय है, पाता नहीं सो राम रे ॥

(१३३)

साधू महात्मा सन्तके जा पास प्यारे ! दौड़ कर ।
धर भेंट उनके सामने, सिरको झुका, कर जोड़ कर ॥
जो जो कहें सुन चित्त देकर प्रेम-श्रद्धा-भक्तिसे ।
कर हाथसे या पैरसे सेवा यथावत् शक्तिसे ॥

(१३४)

निष्काम कर सेवा सदा, मनमें न रख कुछ कामना ।
निःस्वार्थ हो निज धर्म कर, मत स्वार्थकी कर भावना ॥
अपनी न इच्छा पूर्ण कर, कर पूर्ण इच्छा सन्तकी ।
जो होय पूजा सन्तकी, सो जान देव अनन्तकी ॥

(१३५)

निःस्वार्थ सच्चा प्रेम ही केवल नहीं पर्याप्त है ।
हो बुद्धि जिसकी सूक्ष्म सो ही पा सके परमार्थ है ॥
हो बुद्धि जिसकी तीक्ष्ण, सो ही सन्तको पहिचानता ।
क्या सत्य और असत्य है, मोहान्ध-मति नहीं जानता ॥

(१३६)

छः शत्रु डाकू हैं महा, बटमार पथमें भक्तिके ।
जो शत्रुओंको जीत ले, सो सन्त-सेवा कर सके ॥
हो चित्त जिसका शुद्ध सो ही सन्त दर्शन पा सके ।
सेवा वही है कर सके, मेवा वही है खा सके ॥

(१३७)

सेवा करे जो सन्तकी, सो सत्यको है जानता ।
माया तथा मायेश सम्यक् रीतिसे पहिचानता ॥
जो पाय सम्यक् ज्ञान सो संसारसे है छूटता ।
नहिं शोक हो नहिं मोह हो, आनन्द अक्षय छूटता ॥

(१३८)

मत कर कमाई पापकी तू भक्ति देकर आड़में ।
बनते भगत ठगते जंगत वे पड़त जलते भाड़में ॥
व्यापार सच्चा कर सदा, मत छल कपटके पास जा ।
करता ठगी जो साधु बनकर अधिक पाता है सजा ॥

(१३९)

दिखला न अपने शुभ-गुणन, मत अन्य दोष निहार रे ।
मत देख कूड़ा अन्यका, निज भुवन द्वार बुहार रे ॥
शुभगुण सभीके कर ग्रहण, कर शुद्ध निज अन्तःकरण ।
जो स्वच्छ दर्पण होय सो ही बिम्ब करता है ग्रहण ॥

(१४०)

अध्यास मत कर देहमें, मत मित्रता अभिमानसे ।
अज्ञानको निर्मूल कर तू सत् असत्के ज्ञानसे ॥
मत तामसी तू बन कभी, मत हो कभी तू राजसी ।
सारी क्रिया कर सात्त्विकी, हो स्थूल अथवा मानसी ।

(१४१)

जब सत्त्वगुण बढ़ जायगा, अज्ञान मल धुल जायगा ।
तब द्वार सुखकर मोक्षका, तेरे लिये खुल जायगा ॥
आनन्दका अक्षय खजाना, हाथ तेरे आयगा ।
चिन्ता चितामें नहीं जलेगा, शान्ति अविचल पायगा ॥

(१४२)

नहीं भेद रंचक तत्त्वमें माया किया नानापना ।
आसक्त जिसमें होय तू, होता उसीसे दुख घना ॥
आसक्तिको दे छोड़ फिर माया न तुझमें लेश है ।
मायेशकी तू ले शरण, उसमें न किंचित क्लेश है ॥

(१४३)

नानापनेको त्याग दे, कर ईशमें अनुराग रे ।
तज भेद मायाका रचा, नित तत्त्वमें जा जाग रे ॥
एकत्वका गोला लगा, माया किलेको तोड़ दे ।
कर दर्श सबमें एकका, भांडा दुईका फोड़ दे ॥

(१४४)

विश्वेशका कर दर्श तू, संग्रामके मैदानमें ।
विश्वेशको ही देख तू, वस्ती तथा सुंसानमें ॥
विश्वेशको पहिचान तू, बागों तथा शमशानमें ।
विश्वेशको ही जान तू स्वर ताल सरगम तानमें ॥

(१४५)

जगदीशका कर दर्श, घाटीमें गुफामें शिखरमें ।
गंगादि नदियों माँहि, सागरकी उछलती लहरमें ॥
वर्षा झड़ीमें मेघमें, विद्युत चपलमें उपलमें ।
पीले, हरे, नीले, अरुण, धनु रंगमें नभ धवलमें ॥

(१४६)

मायेशका कर दर्श प्यारे, भूखमें अरु प्यासमें ।
आशा-निराशा, भय-अभयमें दूरमें अरु पासमें ॥
अन्यायमें अरु न्यायमें, सन्तोषमें अरु लोभमें ।
चिन्ता-अचिन्ता क्रोधमें, सुख-शान्तिमें अरु क्षोभमें ॥

(१४७)

पूर्णेश अनुसन्धान कर, तू जानमें अंजानमें ।
वाहन वसन आभूषणोंमें, खानमें अरु पानमें ॥
सुर नर मुनिनमें ऋषिनमें, लकड़ी तथा पाषाणमें ।
निज श्रेय-हित पर प्रेय-हित, लख ईश तनमें प्राणमें ॥

श्रुतिकी टेर

(१४८)

कर यत्न ईश्वर देखनेका सब चराचर विश्वमें ।
सब नाममें सब रूपमें, गुण तीन पाँचों तत्त्वमें ॥
मत भूल तू क्षण एक भी, विभु विश्वव्यापी ईशको ।
परिपूर्ण सबमें एक सर्वातीत सर्वाधीशको ॥

(१४९)

जो वस्तुएँ देखे सभीमें तत्त्वको पहिचान रे ।
तज नाम दे, तज रूप दे, शिव-तत्त्व सच्चा जान रे ॥
जब दृष्टि देगा तत्त्व पर, नहीं अन्य कुछ भी पायगा ।
जब एक ही है ठोस, तो दूजा कहाँसे आयगा ? ॥

(१५०)

कुत्ता जहाँ आवे नजर, कुत्ता उसे मत मान रे ।
दे ध्यान कुत्तेका हटा, कर ईशका ही ध्यान रे ॥
मत देख कुत्ता, गुह्य उसमें ईशको पहिचान रे ।
है नाम मिथ्या, रूप मिथ्या ईश सच्चा जान रे ॥

(१५१)

परमाणु जब देखे कहीं, परमाणु उनको कह नहीं ।
परमाणु संज्ञा भूल जा, शिव दर्श देवेगा वहीं ॥
मत देख तू परमाणुको, परिपूर्णका ही ध्यान कर ।
परिपूर्णका कर लक्ष तू परिपूर्ण अनुसन्धान कर ॥

(१५२)

अद्वय अमर अक्षय अजर, उपमारहित शिव सत्य है ।
परिपूर्ण सबमें एकरस निर्गुण निरामय नित्य है ॥
है ज्योतिका भी ज्योति वह, सबसे प्रथम है भासता ।
करता उजाला विश्वका, रवि, चन्द्र अग्नि प्रकाशता ॥

(१५३)

आनन्द अक्षय सिन्धु है, चैतन्यका चैतन्य है ।
माया अविद्यासे परे, निर्द्वन्द्व देव अनन्य है ॥
कारणरहित, निर्मल परम, भूमा सनातन सर्वपर ।
आकाश सम सर्वत्र व्यापक देवका नित ध्यान कर ॥

(१५४)

सुर पितृ नर मुनि देहमें, है एक वह ही भर रहा ।
उत्पत्ति पालन लय सभीका देव शाश्वत कर रहा ॥
सब प्राणियोंके देहमें, घुसकर करे है चिन्तवन ।
यज्ञादि करता है वही सुनता वही करता मनन ॥

(१५५)

एकत्वपर रख ध्यान तू, नानापनेमें लात दे ।
भय त्याग दे होजा अभय, तज क्रोधका तू साथ दे ॥
कर प्रेम सबपर कर क्षमा, शम दम तितिक्षा पाल रे ।
सच बोल पूरा तोल रे, सब कामनाएँ टाल रे ॥

श्रुतिकी टेर

(१५६)

उत्पन्न होता धर्म-अंकुर सत्य रूपी बीजसे ।
बढ़ता दया दम दान अरु वैराग्य रूपी सींचसे ॥
रहता क्षमामें है सदा, क्रोधाग्निसे जल जाय है ।
मत क्रोध आने पास दे, यदि धर्म तुझको भाय है ॥

(१५७)

कर धर्मको प्यारे ! ग्रहण, मन बुद्धि दोनों रख विमल ।
मत भूल क्षण भर भी कभी, भगवत् दयासागर अचल ॥
जब चित्त तेरा होय चञ्चल, भाग जावे अन्यमें ।
ला खेंचकर मनको लगा दे, चरण देव अनन्यमें ॥

(१५८)

मत राग कर तू एकमें, मत द्वेषकर तू अन्यमें ।
मत भय किसीसे खा कभी, मन बुद्धि रख चैतन्यमें ॥
जो इष्ट तेरा है कभी आता नहीं संसारमें ।
सर्वत्र ही भरपूर है, क्या वारमें क्या पारमें ॥

(१५९)

सर्वत्र उसको देख तू, सबमें उसीको जान रे ।
समदृष्टि सबमें रक्ख, मत दूजा किसीको मान रे ॥
धो डाल सारे दोष, कूड़ा चित्तका सब दे बहा ।
हो शुद्ध प्यारे ! शान्त हो, यह धर्म उत्तम है महा ॥

(१६०)

ऐसे निरन्तर यत्नमें प्यारे ! जभी लग जायगा ।
कुछ कालके अभ्याससे, अभिमान सब गल जायगा ॥
तब चित्त तेरा शुद्ध गंगा नीर सम हो जायगा ।
अद्वैतता एकत्व तू, सब वस्तुओंमें पायगा ॥

(१६१)

होगा उदय विज्ञान रवि, तम मोह सम भग जायगा ।
'मैं हूँ वही नहीं दूसरा' तू जानने लग जायगा ॥
अभ्यास कर फिर योगका, वैराग्य निर्मल पायगा ।
बादी सभी छूट जायगी, तू शुद्ध ही रह जायगा ॥

(१६२)

कर योग कुछ दिन और योगाभ्यास जब बढ़ जायगा ।
हो पूर्ण पक्क विवेक तब वैराग्य दृढ़ता पायगा ॥
ज्यों ज्यों घटेगा राग ज्यों ज्यों द्वेष घटता जायगा ।
त्यों त्यों अमल निश्चल चमकना चित्त होता जायगा ॥

(१६३)

माया-नटीके पेच सब पहिचान तब तू जायगा ।
शृंगार कैसे ही करे, धोखा नहीं तू खायगा ॥
सम-चित्त हो व्यवहार कर, निर्द्वन्द्व तू हो जायगा ।
श्रद्धा अमलमें जागकर संसारसे सो जायगा ॥

(१६४)

संसार जलती आग है, इस आगमें अब तू न जल ।
कर यत्न इससे छूटनेका, दूर इससे जा निकल ॥
कर खोज सच्ची शान्तिका, चिन्ताग्रिमें मत तात ! बल ।
सद्गुरु सुहृद्की खोज कर, भय शोक चिन्ता जाय टल ॥

(१६५)

सद्गुरु सुहृद् मिल जाय जब ले तू उसीकी तब शरण ।
विश्वास उसपर पूर्ण कर, ले पकड़ सद्गुरुके चरण ॥
माया-नटीसे मुक्त सद्गुरु ही करे तारण-तरण ।
सब भाँतिसे हो जा शरण, होगा न तेरा फिर मरण ॥

(१६६)

सद्गुरु सुहृद् करुणाभवनके पदकमल कर तू ग्रहण ।
दे देह अपना सौंप गुरुको, अर्प दे अन्तःकरण ॥
नाता उसीसे जोड़ वह ही एक है चिन्ता-हरण ।
सेवा उसीकी कर सदा, केवल उसीको कर नमन ॥

(१६७)

अभिमान तजके भज उसे, तू प्रेमसे अरु भक्तिसे ।
जो जो कहे शिर धार ले, विश्वाससे अनुरक्तिसे ॥
सन्तोष मनमें रख सदा, निर्मल विनय संतृप्तिसे ।
जो होयँ शंका दूर कर सब, शास्त्रसे अरु युक्तिसे ॥

(१६८)

संसारभरमें मात्र तेरा एक सद्गुरु मित्र है ।
सब बन्धु जगमें बाँधते करता वही निजतन्त्र है ॥
नव जन्म तेरा है हुआ, सब बन्धनोंको तोड़ दे ।
नूतन भवनमें वास कर, अब घर पुराना छोड़ दे ॥

(१६९)

कोई नहीं तेरा यहाँ, अपना पराया छोड़ दे ।
सम्बन्ध-बन्धन काट दे, नाता जगत्का तोड़ दे ॥
आसक्ति अब मत कर किसीमें, विश्वसे मुख मोड़ दे ।
संकल्प तक भी त्याग दे, भांडा दुइका फोड़ दे ॥

(१७०)

सम्पन्न चारों साधनोंसे, मोक्ष-पथपर चाल रे ।
मिक्षाचरणकी वृत्ति ले अब त्याग जग-जंजाल रे ॥
बन भिक्षु सच्चा, भिक्षुओंका धर्म सम्यक् पाल रे ।
निस्संग होकर विचर जग-सम्बन्ध सारे टाल रे ॥

(१७१)

जीवन नयेका धर्म सम्यक् सीख निज आचार्यसे ।
कर्तव्य अपना पूर्ण कर, मत चूक अपने कार्यसे ॥
संसार दारुण रोग है, हो मुक्त इस संसारसे ।
मन कर्म वाणी शुद्ध हो, मत भ्रष्ट हो आचारसे ॥

(१७२)

श्रोत्रादि सारी इन्द्रियाँ, शब्दादि विषयोंसे हटा ।
इस लोकका परलोकका भी, ध्यान मनसे दे मिटा ॥
निज देहको जा भूल तू, संकल्प सारे दे भगा ।
संकल्पसे कर शून्य मन, चैतन्यमें मन दे लगा ॥

(१७३)

लग ध्यानमें चैतन्यके, भीतर घुसा ही जा चला ।
एकाग्र करके चित्तको चैतन्यघनमें दे मिला ॥
चैतन्यघन निज आत्मका दर्शन तुझे हो जायगा ।
सद्ब्रह्म-विद्या प्राप्त करके पूर्ण सुख तू पायगा ॥

(१७४)

एकान्तमें तू बैठ कर निज आत्म अनुसन्धान कर ।
कर ध्यान अपने आपका, मत दूसरेका ध्यान कर ॥
सन्तुष्ट अपने आपमें हो, आपको सन्मान कर ।
हो तृप्त अपने आपमें ही विश्व मिथ्या जानकर ॥

(१७५)

रह तू अकेला एक ही, मत दूसरेका साथ कर ।
घर या कुटीमें रह नहीं, सर्वत्र इकला ही विचर ॥
पालन तितिक्षा कर सदा, शीतोष्ण सुख दुख सहन कर ।
मत कर भरोसा दूसरेका, फिर अकेला हो निडर ॥

(१७६)

साथी न कोई ढूँढ़ रे, सामान मत रख पास रे ।
सोना न छू, चाँदी न ले, मत कर किसीकी आस रे ॥
रह शान्त मन निश्चल सदा मत लक्ष्य अपना त्याग रे ।
माया नटीके खेलमें, मत लेश कर अनुराग रे ॥

(१७७)

माया महा है मोहनी, फँस तू न माया-जालमें ।
सुन्दर यहाँ पर कुछ नहीं काल पड़ा है दालमें ॥
हैं वस्तुएँ सब मोहनी, ज्यों सर्प कोमल घासमें ।
तू प्राण उनसे ले बचा, फँस जा न उनके पाशमें ॥

(१७८)

ज्यों सर्पसे सब भागते, रह दूर राक्षस कामसे ।
है काम तुझमें जब तलक, नहीं भेंट होगी रामसे ॥
नहिं शान्ति तुझको हो कभी, सोवे न तू आरामसे ।
नहिं सिद्धि हो संन्यास सो, नहिं योग आत्मारामसे ॥

(१७९)

हों गेरुए कपड़े रँगें, होवे कमण्डलु हाथमें ।
लम्बी शिखा उपवीत पावन हो तिलक भी माथमें ॥
यदि कामवश हो जाय तू कोई न आवें काममें ।
मत कामके वश हो कभी, कर प्रेम आत्माराममें ॥

(१८०)

माया-नटीके चक्रमें हे तात ! मत तू आ कमी ।
जितनी जगत्की वस्तुएँ हैं त्याग दे प्यारे ! समी ॥
दे त्याग प्यारे ! दूरसे उस देहका सम्बन्ध भी ।
निर्भय विचर संसारमें, साम्राज्य पावेगा तभी ॥

(१८१)

मत मांस-हड्डी-चामके इस देहमें आसक्त हो ।
कामी न बन, लोभी न हो, मत भूल विषयासक्त हो ॥
आलस्यके बश हो नहीं, ज्ञानी अमानी धीर हो ।
धर्मज्ञ हो तत्त्वज्ञ हो, योगी विरागी वीर हो ॥

(१८२)

माधूकरी आहार कर, एकान्नका कर त्याग दे ।
भोजन सलोने चटपटे, मिष्ठानमें तज राग दे ॥
रूखा मिले सूखा मिले, जैसा मिले मत ध्यान दे ।
भगवत्-प्रसादी जानकर, आहार कर सन्मान दे ॥

(१८३)

दिनरातमें इक बार ही, भिक्षार्थ पुरमें कर गमन ।
मत तंगकर संसारियोंको, इन्द्रियोंका कर दमन ॥
जो आपसे ही दें तुझे, केवल उसे ही कर ग्रहण ।
भोजन अधिक मत माँग रे, मत दीन हो मत कर नमन ॥

(१८४)

पर्याप्त भोजन जाय मिल, खाकर उसीको गुजर कर ।
भोजन सिवा मत दूसरा, कोई पदारथ ग्रहण कर ॥
पर्याप्त भोजन नहीं मिले, मनमें न कुछ उद्वेग कर ।
रख शान्ति मनमें स्वस्थ रह, निन्दा न कर सुखसे विचर ॥

(१८५)

सन्तुष्ट रह तू सर्वदा, निर्द्वन्द्व हो तू सर्वथा ।
निर्वाह कर निज देहका, आहार कर ओषधि यथा ॥
भोजन समय मुख हो किधर, यह प्रश्न तेरा है वृथा ।
सर्वत्र ही एकत्व है, फिर भेदकी है क्या कथा ॥

(१८६)

भिक्षार्थ केवल जा नगर, दूजे समय मत जा कहीं ।
संसारियोंका संग करना, योग्य तुझको है नहीं ॥
एकान्तमें नित वासकर, ईश्वर-भजनमें लग सदा ।
वैराग्यसे संयुक्त हो, कर ब्रह्म-चिंतन सर्वदा ॥

(१८७)

माँगे विना जो भेंट लाकर दे तुझे कोई गृही ।
यदि हो अपेक्षा, कर ग्रहण, रह तू सदा ही निस्पृही ॥
जितनी बढ़ेगी वस्तुएँ, उतना बढ़ेगा दुःख भी ।
जितना करेगा त्याग, उतना ही रहेगा स्वस्थ भी ॥

श्रुतिकी टेर

(१८८)

संग्रह अधिक अच्छा नहीं, यह मोक्ष-पथमें आड़ है ।
कैसे भला तू भग सके, सिर पर लदा जब भार है ॥
कलके लिये एकत्र करना, मूर्खताका काम है ।
वेदाम चिन्ता मोल ले, पंडित न उसका नाम है ॥

(१८९)

वैराग्यके रह साथ तू, वैराग्य रक्षक तात है ।
निर्वाह कर नित मधुकरी पर, मधुकरी ही मात है ॥
श्रद्धा प्रिया पत्नी चतुर, विज्ञान तेरा पुत्र है ।
ध्यायी सुता हरि-भक्ति है, सन्तोष तब सन्मित्र है ॥

(१९०)

सन्ताचरण परिपाल, सन्तों मध्य तू आदर्श हो ।
पावन परम निर्दोष रह, नहीं पापसे संस्पर्श हो ॥
विद्या उजाला भक्त हो, विज्ञान पूर्ण प्रकाश हो ।
दीखें यथावत् वस्तु सब, अज्ञान-तमका नाश हो ॥

(१९१)

कम कर न अपनी शुद्धता, कर प्राप्त पूरी शुद्धता ।
रह बाह्य-भीतर एकसा, कर शौचकी परिपूर्णता ॥
ज्यों सूर्य हो तू तेजमय, शीतल हृदय ज्यों चन्द्रमा ।
जैसे स्फटिक हो स्वच्छतम, रंचक न रहवे कालिमा ॥

(१६२)

ज्यों सिन्धु अति गंभीर हो, गिरि सम परम मतिधीर हो ।
धारण क्षमा कर ज्यों क्षमा, मत भीरु हो, न अधीर हो ॥
भण्डार अक्षयका कभी नहि ध्यान मनसे दूर हो ।
कर ध्यान उसका सर्वदा, आनन्दसे भरपूर हो ॥

(१६३)

हर क्षण यही रख ध्यान, आगे योगमें तू बढ़ रहा ।
अभ्यास अरु वैराग्यमें है यत्न पूरा कर रहा ॥
जो कार्य तू है कर रहा, सब ही यथावत् कर रहा ।
व्यवहार सच्चा कर रहा नहि सत्यसे है गिर रहा ॥

(१६४)

मत काल अपना खो वृथा ही, खानमें या पानमें ।
सब झञ्झटोंसे दूर रह, मत जा कभी व्याख्यानमें ॥
मत आ कभी तू क्रोधमें, मत भर कभी तू जोशमें ।
मत लक्ष्य अपना त्याग तू, रह सर्वदा ही होशमें ॥

(१६५)

मत जोरसे तू हँस कभी, निन्दा बुराई छोड़ दे ।
ठट्टा-हँसी मत कर कभी, झगड़ा-लड़ाई छोड़ दे ॥
मत मार्ग खोटे चल कभी, बे-अर्थ फिरना छोड़ दे ।
मत पंच बन, मत चौधरी, अन्याय करना छोड़ दे ॥

(१६६)

साधा चला जा, इधरको या उधरको मत ताक रे ।
खबरे वृथा मत पूछ, गप्पे भी वृथा मत हाँक रे ॥
मत दोष देखे अन्यके, मत कीर्ति अपनी भाख रे ।
रह मग्न अपने आपमें, रस आत्मका ही चाख रे ॥

(१६७)

जो कार्य करना उचित है, सो कार्य ही कर सर्वदा ।
अनुचित न कर कुछ कार्य, हो शास्त्रानुकारी ही सदा ॥
मत जा किसीके पास तू, बतला न कुछ अपना पता ।
सद्गुरु सिवा मत अन्यसे कर मैत्र अथवा मित्रता ॥

(१६८)

कर बाद सद्गुरुसे सदा, परमार्थमें कर प्रश्न रे ।
परमार्थका कह वचन तू, परमार्थका कर श्रवण रे ॥
शिव-तत्त्वका कर चिन्तवन, शिव-तत्त्वका धर ध्यान रे ।
पूजा न जडकी कर कभी, कर आत्म-अनुसन्धान रे ॥

(१६९)

जिसकी अपेक्षा हो नहीं, सो वस्तु तू मत कर ग्रहण ।
जिसके बिना तू रह सके, लेकर न कर तू दुख सहन ॥
संशय न इसमें लेश है, हो त्यागसे यदि शान्त मन ।
चर्जें बहुत तू त्याग सक्ता, रख सके है प्राण तन ॥

(२००)

संसारकी यदि वस्तुओंमें चित्त तेरा जायगा ।
तो चित्त चञ्चल होय, परदा बुद्धिमें पड़ जायगा ॥
रखते हुए भी आँख तू, बे-आँखका बन जायगा ।
सर्वत्र व्यापक ईश भी, नहीं देखने तू पायगा ॥

(२०१)

संसारकी सब वस्तुएँ, तेरे लिये जंजीर हैं ।
तेरे हृदयको छेदने पैंने भयंकर तीर हैं ॥
सब इन्द्रियाँ हैं बहिर्मुख मन भी नहीं स्वाधीन है ।
सो शान्ति अक्षय पाय कैसे जो दुखी है दीन है ? ॥

(२०२)

दर्शन करां निज आँखको, सुख-शान्तिके भण्डारका ।
मनसे सदा ही कर मनन, उस सारके भी सारका ॥
होजा सभीमें पूर्ण, कर तू ध्यान देव अनन्यका ।
सच्चित् परम आनन्दघन, परिपूर्ण एक अजन्यका ॥

(२०३)

शिवको कभी मत भूल तू, सोता हुआ या जागता ।
धर ध्यान भगवत्का सदा, बैठा हुआ या भागता ॥
मन इन्द्रियाँ स्वाधीन रख, मत मान तू उनका कहा ।
उनका कहा जो मानता, भवसिन्धुमें फिरता बहा ॥

(२०४)

साधक ! न इसको भूल तू, तेरा नहीं यह देह है ।
धन धाम भी तेरा नहीं, तेरा नहीं यह गेह है ॥
फँस तू न माया-जालमें, तू दिव्यसे भी दिव्य है ।
मत वन्द काया मांहि हो, तेरा न यह कर्तव्य है ॥

(२०५)

साधक सदा रह शुद्ध तू, मैला न हो भव-मैलसे ।
पावन परमका ध्यान कर, बाहर निकल जग-जेलसे ॥
निग्रह सदा कर चित्तको, बच तू विषय-विष-बेलसे ।
क्रीड़ा किया कर आत्ममें, रह दूर सारे खेलसे ॥

(२०६)

हो लाभ अथवा हानि हो, सुख-दुःख या शीतोष्ण हो ।
रख चित्त अपना शान्त, मत तू स्वप्नमें भी खिन्न हो ॥
निन्दा प्रशंसा हो भले ही मान या अपमान हो ।
रह तू सदा ही एक-सा बस्ती भले सुंसान हो ॥

(२०७)

मत हानिकी परवाह कर, तेरा नहीं कुछ खोय है ।
मत लाभपर ही ध्यान दे, नहिं लाभ तुझको होय है ॥
तेरी प्रशंसा होय तो, तेरा न कुछ बढ़ जाय है ।
निन्दा न तुझ तक पहुँचती, क्यों व्यर्थ ही दुख पाय है ? ॥

(२०८)

आनन्दघन है आत्म तू, तिहुँकालमें निजतन्त्र है ।
सम्बन्ध तुझमें है नहीं, होता न तू परतन्त्र है ॥
भूमा अचल सबसे परम, मरता नहीं है नित्य है ।
तेरे सिवा सब है मृषा, तू एक केवल सत्य है ॥

(२०९)

निन्दा प्रशंसा कुछ नहीं, नहि मान या अपमान है ।
ऊँचा तथा नीचा नहीं, सब कल्पना अज्ञान है ॥
माया अविद्याका रचा, संसार केवल नाम है ।
है तत्त्व इसमें कुछ नहीं, तू तत्त्व ही सुखधाम है ॥

(२१०)

संसार है धोखाधड़ी, सब कल्पनामें है खड़ा ।
अज्ञानसे है दीखता, खोटा खरा छोटा बड़ा ॥
'मैं' और 'मेरा' है मृषा, 'तू' और 'तेरा' कल्पना ।
अपना पराया भूल जा, निर्मूल कर दे 'मैं'पना ॥

(२११)

'सोहं' तुही सबसे बड़ा है, आप ही तू ब्रह्म है ।
भूमा तुही है एकरस, तुझमें मरण नहि जन्म है ॥
कारण बिना तू है अजन्मा, कालका भी काल है ।
निर्दोष है, निःशोक है, स्वच्छन्द मालामाल है ॥

(२१२)

हा शोक ! हा हा शोक ! माया जालमें तू फँस गया ।
जगका खिलौना बन गया, परदेशमें है बस गया ॥
आत्मा सदा है एक-सा तू भूल अपनेको गया ।
माया मरीको मार दे, फिर तू अमर है नित नया ॥

(२१३)

चौरासिका चौसर बिछा, माया तुझे है छल लिया ।
स्वाराज्य तेरा छीन तुझको डाल बन्धनमें दिया ॥
माया नटीको जीत ले, मत दास बन तू आस का ।
वैराग्यका धर दाँव, पासा फैंक तू अभ्यासका ॥

(२१४)

मन है प्रमादी अति बली, चालें बहुत-सी जानता ।
वोही उसे बस कर सके, जो युक्तियाँ पहिचानता ॥
मनको प्रथम स्वाधीन कर, यदि मुक्त होना चाहता ।
मनको बिना बशमें किये, नहिं सिद्धि कोई पावता ॥

(२१५)

वैराग्य बख़्तर गात्रमें, विद्या खड़ग ले हाथमें ।
झण्डा प्रणव, श्रद्धा ध्वजा, सामग्री पूरी साथमें ॥
आनन्दपुरके जीतनेको, कर यहाँसे कूच रे ।
उत्साहसे बढ़ता चला जा, कर न कुछ संकोच रे ॥

(२१६)

निःशंक होकर कूच कर, मत मार्गमें तू रुक कहीं ।
कर तू निरन्तर यम नियम, पीछे कभी भी हट नहीं ॥
निर्भय सदा कर योग तू, निज लक्ष्यको मत तज कभी ।
धबरा नहीं जो विघ्न आवें, सहन कर ले तू सभी ॥

(२१७)

पीछे न हट सन्मार्गसे, लग तू निरन्तर योगमें ।
निग्रह सदा कर चित्त, मत जाने उसे दे भोगमें ॥
संयम सदा कर नियमसे, कर बुद्धिको एकाग्र रे ।
विक्षेप कुछ आने न दे, शम शान्ति समता धार रे ॥

(२१८)

जब योगके अभ्याससे, तब चित्त थिर हो जायगा ।
होगी समाधी सिद्ध तब तू बोध सम्यक् पायगा ॥
माया-नटी भग जाय, संशय दूर सब हो जायगा ।
अल्पज्ञ तब तू जीव ही, सर्वज्ञ शिव हो जायगा ॥

(२१९)

करता निरन्तर युद्ध रह, जबतक न तेरी हो विजय ।
संग्राम कर तू अन्ततक, जबतक न पूरा हो अभय ॥
विश्वास रख तू आप पर, सन्तुष्ट रह, कर प्राप्त जय ।
विश्वास रख गुरु शास्त्रमें, स्वच्छन्द है तू बोधमय ॥

(२२०)

कर प्रार्थना गुरुदेवसे, स्वामिन् अनुग्रह कीजिये ।
माया अविद्या दूर कीजै, शान्ति सम्यक् दीजिये ॥
भवसिन्धुमें हूँ डूबता, गोते न खाने दीजिये ।
हे नाव मेरी डूबती, भव पार उसको कीजिये ॥

(२२१)

हे देव ! बन्धनमें पड़ा हूँ, मुक्त मुझको कीजिये ।
निर्भय मुझे कर दीजिये, सुख शान्ति अविचल दीजिये ॥
विद्या मुझे प्रभु ! दीजिये, अज्ञान-तम हर लीजिये ।
करता विनय हूँ आप सम्यक् ज्ञान मुझको दीजिये ॥

(२२२)

ऐसी कृपा प्रभु ! कीजिये, परतन्त्रतासे मुक्त हूँ ।
होऊँ अजन्मा अमर मैं, सुख शान्तिसे संयुक्त हूँ ॥
मैं आपके ही हूँ शरण, करुणा दयानिधि कीजिये ।
मनं कर्म वाणीसे शरण हूँ, सीख सच्ची दीजिये ॥

(२२३)

मैं आपका हूँ, आपके ही आ पड़ा हूँ अब शरण ।
करता नमन हूँ, फिर नमन, बहु बार करता हूँ नमन ।
वह मार्ग प्रभु ! दिखलाइये, जिससे न होवे फिर मरण ।
परिपूर्ण हूँ, स्वच्छन्द हूँ, निश्चिन्त हूँ, धारूँ न तन ॥

(२२४)

संसारसे जाऊँ निकल, ऐसी दया अब कीजिये ।
मनके अँधेरेको जरा भी, अब न रहने दीजिये ॥
उपदेश सच्चा दीजिये, सब मर्म बतला दीजिये ।
मर्मज्ञ प्रभु ! कर दीजिये, संशय सभी हर लीजिये ॥'

(२२५)

सद्गुरु दयानिधि तब तुझे, उपदेश सच्चा देयँगे ।
अज्ञान तेरा दूर करके, सत्य बतला देयँगे ॥
सत् तत्त्व चारों वेदका, अपरोक्ष सिखला देयँगे ।
प्रत्यक्ष बतला देयँगे, सुस्पष्ट दिखला देयँगे ॥

(२२६)

परमार्थ पावन सत्यका, उपदेश सुन तू कान दे ।
विश्वास श्रद्धाभक्तिसे, आह्लादसे तू ध्यान दे ॥
एकाग्र मनसे कर ग्रहण, उपदेश बुद्धि कुशाग्रसे ।
अति सूक्ष्मसे भी सूक्ष्म अति पहिचान शुद्ध विचारसे ॥

(२२७)

जो सूक्ष्मदर्शी होय सो ही तत्त्व है पहिचानता ।
श्रद्धा जिसे है वेदपर, सो मर्म केवल जानता ॥
हो बुद्धि जिसकी तीव्र, संशय दूर जो कर डालता ।
हो बुद्धि जिसकी शुद्ध सो ही बोध सम्यक् जानता ॥

श्रुतिकी टेर

(२२८)

वैराग्य और विचारसे, निज बोधको परिपूर्ण कर ।
सद्वस्तुका आदर सहित, दिन-रात अनुसंधान कर ॥
जो कुछ श्रवण गुरुसे किया, एकाग्र मनसे मनन कर ।
करता मनन रह तब तलक, जब तक न होवे पकतर ॥

(२२९)

जब पक हो जावे मनन, कर स्वयं अनुभव तत्त्वका ।
कर ध्यान बारंबार, सच्चा मार्ग यह ही सत्यका ॥
बिनु ध्यानके नहीं तत्त्व तेरे हाथ सम्यक् आयगा ।
होगा निरन्तर ध्यान तब ही, बोध सम्यक् पायगा ॥

(२३०)

कुटिया बना एकान्तमें, अभ्यास करनेके लिये ।
जो योगके हित युक्त हो, अरु युक्त तन मनके लिये ॥
रख शेष केवल ब्रह्म, सारे दृश्यका तू त्याग कर ।
हो स्वस्थ कुटिया माँहि केवल ब्रह्ममें अनुराग कर ॥

(२३१)

रख शेष केवल ब्रह्म, सारे विश्वका कर बाध दे ।
निज चित्तको चैतन्यका ही, मात्र चखने स्वाद दे ॥
नानापनेको त्याग कर, एकत्वता ही साध रे ।
कर योगका अभ्यास, मत कर अन्य कुछ भी याद रे ॥

(२३२)

सबमें निरन्तर भाव कर, तू सर्वदा एकत्वका ।
निःसीमका चैतन्यका, अव्यय निरामय तत्त्वका ॥
मनमें तथा ही कर्ममें, कर लक्ष अक्षय एकता ।
अद्वैतता दृढ़ कर सदा, निर्मूल कर दे द्वैतता ॥

(२३३)

मैं ब्रह्म शाश्वत मुक्त सन्तत शुद्ध हूँ निज तन्त्र हूँ ।
सबमें भरा हूँ एकरस, परिपूर्ण मैं सर्वत्र हूँ ॥
अव्यय तथा निर्दोष, मायासे परे हूँ, सत्य हूँ ।
कारण रहित, सीमा रहित, केवल, अजन्मा नित्य हूँ ॥

(२३४)

मैं ब्रह्म हूँ, परमात्म हूँ, मैं बार हूँ मैं पार हूँ ।
मैं हूँ स्वयं ही सिद्ध, चिन्मय सारका भी सार हूँ ॥
मेरे सिवा कुछ है नहीं, मैं सर्वका आधार हूँ ।
अज हूँ, अजर हूँ, अमर हूँ, सन्मात्र हूँ, चिन्मात्र हूँ ॥

(२३५)

ऐसे सदा कर चिन्तवन, तू योगमें आरूढ़ हो ।
निग्रह किया कर चित्तको, जब तक न ज्ञानारूढ़ हो ॥
लय चित्त कर चिन्मात्रमें, सन्मात्रमें तल्लीन हो ।
मत भेद किञ्चित् देख तू, एकत्व जलकी मीन हो ॥

श्रुतिकी टेर

(२३६)

ले मदद प्रत्याहारकी, मन रोक वश कर इन्द्रियाँ ।
एकत्व लख सर्वत्र ही, जावें जहाँ मन वृत्तियाँ ॥
मत ध्यानको दे टूटने, एकत्र कर सब वृत्तियाँ ।
एकत्वसे कर पूर्ण मन, कर्मेन्द्रियाँ ज्ञानेन्द्रियाँ ॥

(२३७)

एकत्वमें मन चित्तकी, सब वृत्तियोंको जोड़ दे ।
निष्क्रिय हो निःसंग, नाता इन्द्रियोंसे तोड़ दे ॥
आनन्दमय तब ब्रह्मविद्या दर्श अपना देयगी ।
चिन्मय समाधी माँहिं चिन्मय ही तुझे कर लेयगी ॥

(२३८)

कर तू, समाधी दिवस निशि आदर सहित सत्कारसे ।
मन कर्म वाणीसे तथा चिरकाल तक अति प्यारसे ॥
निर्मूल कर दे विघ्न सारे, तात । सर्वप्रकारसे ।
कर योग सच्चा प्राप्त हो जा, दूर इस संसारसे ॥

(२३९)

करता समाधी रह सदा, अति सूक्ष्मसे भी सूक्ष्म तू ।
करके समाधी सिद्ध चढ़ जा ऊर्ध्वसे भी ऊर्ध्व तू ॥
भूमा अचलमें वास कर, भूमा स्वयं ही ब्रह्म हो ।
कूटस्थ व्यापी सर्वमें, चैतन्य हो परमात्म हो ॥

(२४०)

है ब्रह्म तू ही शान्तिमय, चिन्मय तथा भरपूर है ।
सबका प्रकाशक सर्वमय, नहिं पास है नहिं दूर है ॥
अविनाशि तीनों कालमें, निर्मोह है निःशोक है ।
माया अँधेरेसे परे. तिहुँ लोकका आलोक है ॥

(२४१)

है शुद्ध नित्य प्रबुद्ध तू, तीनों अवस्थासे परे ।
शिव एक तुर्यातीत, भवसे मुक्त मायासे परे ॥
परसे परे सदब्रह्म अक्षय शान्त है निर्वन्ध है ।
तीनों गुणोंसे है परे, सन्तुष्ट है, निर्द्वन्द्व है ॥

(२४२)

चेतन अचेतन से परे, केवल परम अद्वैत है ।
है नित्यका भी नित्य तू शिव एक निरुपम सत्य है ॥
ओंकार, सर्वाधार, मायापार, सर्वातीत है ।
आत्मा प्रत्यक्, तत्सत् तथा चिन्मात्र मायातीत है ॥

(२४३)

श्रुति मातुकी वाणी विमल, सुनकर मुमुक्षु जग गया ।
संसारको मिथ्या समझकर योगमें सो लग गया ॥
चिरकालतक अभ्यास करके तत्त्व अपना पायके ।
अनुभव स्वयं कहने लगा, इस भाँतिसे चिल्लायके ॥

(२४४)

नहिं हाड हूँ नहिं मांस हूँ, मज्जा नहीं, नहिं रक्त हूँ ।
नहिं मेद हूँ, नहिं नाड़ियाँ, नहिं वात हूँ नहिं पित्त हूँ ॥
मैं देह नहिं तिहुँ कालमें, मेरा नहीं यह देह है ।
'मैं ब्रह्म हूँ,' 'मैं ब्रह्म हूँ,' इसमें नहीं सन्देह है ॥

(२४५)

श्रोता नहीं, नहिं श्रोत्र ही, मैं हूँ नहीं श्रोतव्य भी ।
छूता नहीं, नहिं हूँ त्वचा, मैं हूँ न छूने योग्य भी ॥
दृष्टा नहीं, नहिं चक्षु मैं, मुझमें न रश्चक दृश्य है ।
'मैं ब्रह्म हूँ,' 'मैं ब्रह्म हूँ,' यह बात सम्यक् सत्य है ॥

(२४६)

चखता नहीं, नहिं, जीभ मैं, मुझमें नहीं है स्वाद भी ।
नहिं सूँघता, नहिं ना कहूँ, नहिं गन्ध मुझमें गन्ध की ॥
वक्ता न मैं, वाणी न मैं, मुझमें नहीं वक्तव्य है ।
'मैं ब्रह्म हूँ,' 'मैं ब्रह्म हूँ,' यह वाक्य ही मन्तव्य है ॥

(२४७)

पकड़ूँ नहीं, नहिं हाथ मैं, मुझको न कुछ भी ग्राह्य है ।
चलता न मैं, नहिं पैर हूँ, मेरी न कोई राह है ॥
नहिं मोद हूँ, न उपस्थ हूँ, मुझमें नहीं आनन्द है ।
'मैं ब्रह्म हूँ,' 'मैं ब्रह्म हूँ,' कहता यही श्रुति छन्द है ॥

(२४८)

त्यागूँ नहीं, नहिं पायु मैं, कुछ भी न मुझको त्याज्य है ।
 त्यागूँ किसे पकड़ूँ किसे, सर्वत्र मेरा राज्य है ॥
 नहिं प्राण हूँ, न अपान हूँ, नहिं व्यान उदान समान हूँ ।
 'मैं ब्रह्म हूँ,' 'मैं ब्रह्म हूँ,' मैं प्राणका भी प्राण हूँ ॥

(२४९)

मन्ता नहीं हूँ, मन नहीं, मुझको न कुछ मन्तव्य है ।
 बोद्धा नहीं, नहिं बुद्धि मैं, मुझको न कुछ बोद्धव्य है ॥
 चेत्ता नहीं, नहिं चित्त मैं, मुझको न कुछ चिन्तव्य है ।
 'मैं ब्रह्म हूँ,' 'मैं ब्रह्म हूँ,' मेरा न कुछ कर्तव्य है ॥

(२५०)

ध्याता नहीं, नहिं ध्यान मैं, मेरा न कोई ध्येय है ।
 ज्ञाता नहीं, नहिं ज्ञान ही, मुझको न कोई ज्ञेय है ॥
 माता नहीं, नहिं मान ही, मुझमें न किञ्चित् मेय है ।
 'मैं ब्रह्म हूँ,' 'मैं ब्रह्म हूँ,' मैं ब्रह्म हूँ,' यह श्रेय है ॥

(२५१)

ब्राह्मण न मेरा वर्ण है, षट्-कर्म भी मैं ना करूँ ।
 क्षत्रिय नहीं जो दण्ड दूँ, या युद्धमें जाकर लड़ूँ ॥
 मैं वैश्य व्यापारी नहीं, नहिं शूद्र, मैं मजदूर हूँ ।
 'मैं ब्रह्म हूँ,' 'मैं ब्रह्म हूँ,' सर्वत्र ही भरपूर हूँ ॥

(२५२)

मैं ब्रह्मचारी हूँ नहीं, जो पाठ वेदोंका करूँ ।
मैं नहिं गृही जो घर बसाऊँ या अतिथि-सेवा करूँ ॥
नहिं हूँ वनी जो तप करूँ, नहिं मैं यती जो दूँ अभय ।
'मैं ब्रह्म हूँ', 'मैं ब्रह्म हूँ', सच्चित् तथा आनन्दमय ॥

(२५३)

'मैं देह हूँ' संकल्प यह अन्तःकरण जावे कहा ।
'मैं देह हूँ' संकल्प यह संसार कहलाता महा ॥
'मैं देह हूँ' संकल्प यह ही बन्ध कहलावे यहाँ ।
'मैं ब्रह्म हूँ' 'मैं ब्रह्म हूँ', यह देह मुझमें है कहाँ ॥

(२५४)

'मैं देह हूँ' संकल्प ऐसा, दुःख सो कहलाय है ।
'मैं देह हूँ' संकल्प यह ही नरक माना जाय है ॥
'मैं देह हूँ' संकल्प यह ही जगत् है कहलावता ।
'मैं ब्रह्म हूँ', 'मैं ब्रह्म हूँ', इस देहसे नहिं वासता ॥

(२५५)

'मैं देह हूँ' यह ज्ञान चिज्जड़-ग्रन्थि मानी जाय है ।
'मैं देह हूँ' यह जानना, अज्ञान सो कहलाय है ॥
'मैं देह हूँ' यह ज्ञान ही कहलाय है नास्तिकपना ।
'मैं ब्रह्म हूँ', 'मैं ब्रह्म हूँ', मुझमें नहीं है मैपना ॥

(२५६)

‘मैं देह हूँ’, इस बुद्धिका ही तो अविद्या नाम है ।
 ‘मैं देह हूँ’, इस बुद्धिमें ही द्वैत अरु परिणाम है ॥
 ‘मैं देह हूँ’, इस बुद्धिवाला, जीव संज्ञा पावता ।
 ‘मैं ब्रह्म हूँ’, ‘मैं ब्रह्म हूँ’, नहिं देहका मुझमें पता ॥

(२५७)

‘मैं देह हूँ’ इस भानसे ही भासती है अल्पता ।
 ‘मैं देह हूँ’ इस भानमें कल्पी हुई सर्वज्ञता ॥
 ‘मैं देह हूँ’ इस भानमें, रहती सदा है अस्मिता ।
 ‘मैं ब्रह्म हूँ’, ‘मैं ब्रह्म हूँ’, मुझमें नहीं है अल्पता ॥

(२५८)

‘मैं देह हूँ’ संकल्प यह सब पातकोंका मूल है ।
 ‘मैं देह हूँ’ संकल्प यह ही तो भयानक शूल है ॥
 ‘मैं देह हूँ’ संकल्प यह, सब व्याधियोंका पुंज है ।
 ‘मैं ब्रह्म हूँ’, ‘मैं ब्रह्म हूँ’, मुझमें न कोई रंज है ॥

(२५९)

‘मैं देह हूँ’ यह मानना सबसे बड़ा यह पाप है ।
 निष्पापको पापी. बना, देता महा सन्ताप है ॥
 सब पाप इसके पुत्र हैं, सब पापका यह बाप है ।
 ‘मैं ब्रह्म हूँ’, ‘मैं ब्रह्म हूँ’ यह जाप उत्तम जाप है ॥

(२६०)

‘मैं देह हूँ’ यह मानते ही आ दबाता काम है ।
निष्कामको कामी बनाता, छीन ले आराम है ॥
मर्कट बने नर कामवश, पाता नहीं विश्राम है ।
‘मैं ब्रह्म हूँ’, ‘मैं ब्रह्म हूँ’ यह मन्त्र सुखका धाम है ॥

(२६१)

‘मैं देह हूँ’ यह माननेसे, शिर चढ़े आ क्रोध है ।
गुरु-शास्त्र सत्रकी भूलकर हो जाय नर निर्बोध है ॥
मैं कौन हूँ ? क्या कर रहा, रहता न कुछ भी बोध है ।
‘मैं ब्रह्म हूँ’, ‘मैं ब्रह्म हूँ’ करता यही निज शोध है ॥

(२६२)

‘मैं देह हूँ’ यह माननेसे लोभ लेता दाब है ।
पण्डित, गुणी, शास्त्रज्ञकी भी खोय देता आब है ॥
वश लोभके हो सूझता भी, होय जाता अन्ध है ।
‘मैं ब्रह्म हूँ’, ‘मैं ब्रह्म हूँ’ यह मन्त्र काटत द्वन्द्व है ॥

(२६३)

‘मैं देह हूँ’ इस ज्ञानसे उत्पन्न होता मोह है ।
होता किसीसे राग है, होता किसीसे द्रोह है ॥
होता इसीसे पाप है, होता इसीसे पुण्य है ।
‘मैं ब्रह्म हूँ’, ‘मैं ब्रह्म हूँ’ यह जाप ही जगमान्य है ॥

(२६४)

‘मैं देह हूँ’ इस ज्ञानसे, नर होय मदसे चूर है ।
करुणा दयाको छोड़कर, हो जाय कामी क्रूर है ॥
अवगुण बनाता मित्र, रहता शुभ गुणोंसे दूर है ।
‘मैं ब्रह्म हूँ’, ‘मैं ब्रह्म हूँ’ मदको करे कर्पूर है ॥

(२६५)

‘मैं देह हूँ’ इस ज्ञानसे उत्पन्न मत्सर होय है ।
वश होय जिसके मूढ़ परकी सम्पदा लख रोय है ॥
वेअर्थ करता वैर है, वेअर्थ ही होता दुखी ।
‘मैं ब्रह्म हूँ’, ‘मैं ब्रह्म हूँ’ यह मन्त्र करता है सुखी ॥

(२६६)

‘मैं देह हूँ’ इस ज्ञानसे उत्पन्न चिन्ता होय है ।
जलता रहे है मूढ़ क्षण नहिं नींद सुखकी सोय है ॥
चिन्ता-भुजंगिन नहिं डसा, नहिं जीव ऐसा कोय है ।
‘मैं ब्रह्म हूँ’, ‘मैं ब्रह्म हूँ’ यह मन्त्र चिन्ता खोय है ॥

(२६७)

‘मैं देह हूँ’ इस ज्ञानसे, ईर्ष्या बढे है रात दिन ।
ज्यों खाज करती है दुखी, नहिं चैन देती एक क्षण ॥
दीखे कभी लुक जाय है, टलती नहीं है यह बल ।
‘मैं ब्रह्म हूँ’, ‘मैं ब्रह्म हूँ’ जपना यही सबसे भल ॥

(२६८)

मुझमें न तीनों देह हैं, तीनों अवस्थायें नहीं ।
मुझमें नहीं बालकपना, यौवन बुढ़ापा है नहीं ॥
जन्मूँ नहीं मरता नहीं, होता नहीं मैं बेश-कम ।
'मैं ब्रह्म हूँ', 'मैं ब्रह्म हूँ' तिहुँ कालमें हूँ एक सम ॥

(२६९)

अध्यास करता कानसे, तब शब्द सुनने मैं लगूँ ।
रोता भयानक शब्द सुन, रोचक सुनूँ हँसने लगूँ ॥
मेरा नहीं है कान, मैं सुनता न कोई घोष हूँ ।
'मैं ब्रह्मे हूँ' 'मैं ब्रह्म हूँ,' मैं पूर्ण हूँ, मैं ठोस हूँ ॥

(२७०)

जब मेल करता आँखसे, तब रूप नाना भासते ।
सुन्दर असुन्दर रूप दोनों, मोहमें हैं फाँसते ॥
जब मूँद लेता आँख तो, कुछ भी नहीं है भासता ।
'मैं ब्रह्म हूँ', मैं ब्रह्म हूँ, नहिँ आँखसे कुछ वासता ॥

(२७१)

करता त्वचासे संग जब, शीतोष्ण करता हूँ ग्रहण ।
अनुकूल पाकर हर्षता, प्रतिकूल लख करता रुदन ॥
जब है त्वचा सोजावती, नहिँ भासता कोमल कठिन ।
'मैं ब्रह्म हूँ', 'मैं ब्रह्म हूँ,' यह ही भला करना मनन ॥

(२७२)

सम्बन्ध होता जीभसे तब स्वादमें लग जावता ।
कड़वा कसैला नहिं रुचे, मीठा सलोना भावता ॥
जिह्वा जली बहु योनियोंमें जन्म दे कीन्हा दुखी ।
'मैं ब्रह्म हूँ', 'मैं ब्रह्म हूँ' जप कर हुआ हूँ मैं सुखी ॥

(२७३)

इस नाकसे सम्बन्ध करके दम हुआ था नाकमें ।
वर्षों तलक फिरता रहा, स्रक् चन्दनादिक-ताकमें ॥
पावन परम गन्दा हुआ, मैं राग करके गन्धमें ।
'मैं ब्रह्म हूँ', जबसे जपा, तबसे हुआ निर्द्वन्द्व मैं ॥

(२७४)

मनने बनाया विश्व यह, मन ही रचा यह देह है ।
मनमात्र कारण दुःखका, इसमें नहीं सन्देह है ॥
मन है बना संकल्पका, संकल्प क्या है ? कल्पना ।
'मैं ब्रह्म हूँ', 'मैं ब्रह्म हूँ', संकल्प मुझमें अल्प ना ॥

(२७५)

मनका रचा आकाश, वायू, तेज, जल अरु भूमि है ।
मन चित्त, मन अन्तःकरण, मन ही कहाता बुद्धि है ॥
मन ही कहाता जीव है, मन ही कहाता बन्ध है ।
'मैं ब्रह्म हूँ', 'मैं ब्रह्म हूँ', मनसे न मम सम्बन्ध है ॥

(२७६)

जो एक वस्तु होय है, सो हो सके नाना नहीं ।
जब एक केवल ब्रह्म है, तो भेद फिर कैसा कहीं ॥
देखन-सुननमें आय जो, नहिं ब्रह्मसे सो अन्य है ।
'मैं ब्रह्म हूँ', 'मैं ब्रह्म हूँ,' वह ब्रह्म एक अनन्य है ॥

(२७७)

आनन्द हूँ, परिपूर्ण हूँ, चैतन्य अक्षय बोध हूँ ।
परसे परे अद्वैत हूँ, निर्दोष हूँ बिनु क्रोध हूँ ॥
संसारके सुख दुःख मुझ निःसंगको छूते नहीं ।
'मैं ब्रह्म हूँ,' 'मैं ब्रह्म हूँ,' इसमें जरा संशय नहीं ॥

(२७८)

जब दुःख मुझमें है नहीं, सुखरूप ही मैं शेष हूँ ।
चिद्रूप हूँ प्रतिभानयुत, नहिं न्यून, नाहिं विशेष हूँ ॥
आता नहीं, जाता नहीं, मरता नहीं, नहिं जन्मता ।
'मैं ब्रह्म हूँ,' 'मैं ब्रह्म हूँ,' 'मैं सत्यता,' 'मैं नित्यता ॥'

(२७९)

ब्रह्मात्मके एकत्वमें, जब बुद्धि लय हो जाय है ।
ज्यों नौन-डेली सिन्धुमें, त्यों ही वहाँ खो जाय है ॥
रहता वहाँ कुछ भी नहीं, बस ब्रह्म रहता शेष है ।
सो ब्रह्म मैं, मैं ब्रह्म सो, इसमें न संशय लेश है ॥

(२८०)

जब बुद्धि लय हो जाय है, चेष्टा न कोई होय है ।
क्या बाहरी, क्या भीतरी, होती क्रिया नहिं कोय है ॥
जैसा वहाँ आनन्द है, अनुमान हो सक्ता नहीं ।
मैं ब्रह्म हूँ, मैं ब्रह्म हूँ, इसमें जरा धोखा नहीं ॥

(२८१)

आत्मा-सुधा भरपूर सागर है हिलोरें ले रहा ।
नहिं जान सक्ता मन उसे, नहिं जाय वाणीसे कहा ॥
ओला यथा गिर सिन्धुमें, जिस ब्रह्ममें मन होय लय ।
सो ब्रह्म मैं हूँ, एक रस, सच्चित् तथा आनन्दमय ॥

(२८२)

जब बुद्धि लय हो ब्रह्ममें तब विश्व यह भग जाय है ।
चलता पता उसका नहीं किस कोणमें घुस जाय है ॥
हो जाय है जिस ब्रह्ममें, यह विश्व सारा लापता ।
सो ब्रह्म मैं अद्वैत हूँ, मुझमें नहीं है द्वैतता ॥

(२८३)

क्या ग्राह्य है, क्या त्याज्य है, यह कल्पना नहिं ब्रह्ममें ।
अनुकूल या प्रतिकूल भी, नहिं कल्पना कुछ ब्रह्ममें ॥
सीमाराहित सागर सुधाका ब्रह्म ही परिपूर्ण है ।
सो ब्रह्म ही मैं आप हूँ, मेरे सिवा नहिं अन्य है ॥

(२८४)

गुरु बाह वा ! श्रुति बाह वा, भव-सिन्धुसे काढ़ा मुझे ।
मम नावके मल्लाह बन, संसारसे तारा मुझे ॥
मैं जानता था देह हूँ, थी भूल, मैं बेअंग हूँ ।
बेलिंग हूँ, निर्दोष हूँ, कूटस्थ हूँ, निःसंग हूँ ॥

(२८५)

रागादि मुझमें हैं नहीं, शाश्वत अविद्यामुक्त हूँ ।
हूँ कार्य-कारणसे रहित, अक्षय निरामय तत्त्व हूँ ॥
कर्ता नहीं, भोक्ता नहीं, हूँ निर्विकारी अक्रियः ।
शुचि शुद्ध बोधस्वरूप हूँ, केवल सदा शिव अव्ययः ॥

(२८६)

निःसंग हूँ, परिपूर्ण हूँ, बोधात्म हूँ निर्द्वन्द्व हूँ ।
माया अविद्यासे परे स्वच्छन्द परमानन्द हूँ ॥
यह भी नहीं, वह भी नहीं, नहिं पसा हूँ, नहिं दूर हूँ ।
बाहर नहीं, भीतर नहीं, सर्वत्र ही भरपूर हूँ ॥

(२८७)

उपमारहित हूँ मैं सनातन, कल्पनासे हूँ परे ।
निर्भेद हूँ मैं एक रस, आद्यन्तसे मैं हूँ परे ॥
निर्मोह हूँ, निःशोक हूँ, निर्द्वन्द्व चिन्तासे परे ।
तीनों गुणोंसे हूँ रहित, निर्विघ्न मायासे परे ॥

(२८८)

नरकान्त नारायण महत् त्रिपुरान्त अच्युत एक हूँ ।
सर्वेश साक्षी पुरुष मैं ही एक और अनेक हूँ ॥
ममता अहंतासे रहित, निर्लेप ईश्वरशून्य हूँ ।
निःसंग द्रष्टा सर्वका हूँ शुद्ध सबसे भिन्न हूँ ॥

(२८९)

मैं सर्व भूतोंमें टिका, भूतों सभीसे मैं जुदा ।
ज्ञानात्म अन्तर बाह्य हूँ, मैं बाह्य भीतरसे जुदा ॥
भोक्ता तथा हूँ, भोग्य मैं ही भोग्य भोक्तासे पृथक् ।
पहिले पृथक् था दीखता, सो अब नहीं कुछ है पृथक् ॥

(२९०)

बेतोड़ मुझ सुख सिन्धुमें ये विश्व लहरें अनगिनत ।
माया मरुतके वेगसे, उत्पन्न लय होती रहत ॥
है काल जैसे एक उसमें जोड़ है नहीं तोड़ है ।
अज्ञानियोंकी कल्पनाओंमें हजारों क्रोड़ है ॥

(२९१)

त्यों एक मुझ बेतोड़में, रंचक नहीं कुछ मेद है ।
अज्ञानियोंने कल्प लीं, लाखों उपाधी, खेद है ॥
आरोपके अध्याससे, आश्रय न दूषित होय है ।
अविवेकियोंकी दृष्टिसे नहीं हानि मेरी कोय है ॥

(२६२)

ज्यों भूमि ऊसरको कभी, मरु-जल न गीला कर सके ।
 त्यों ठोस भूमा तत्त्व मुझमें विषय कुछ ना कर सके ॥
 आकाश सम निर्लेप मैं, नहिं धूलसे संयुक्त हूँ ।
 आदित्य सम निःसंग मैं, धर्मादिसे नहिं लिप्त हूँ ॥

(२६३)

विन्ध्यादि सम मैं हूँ अचल, तृणादिसे नहिं हिल सकूँ ।
 ज्यों सिन्धु हूँ गम्भीर मैं मर्यादसे नहिं टल सकूँ ॥
 सम्बन्ध जैसे बादलोंसे पक्षियोंका है नहीं ।
 सम्बन्ध मेरा देहसे इस भाँति होता है नहीं ॥

(२६४)

सम्बन्ध नहिं जब देहसे तो जागना मुझमें कहाँ ?
 हो स्वप्न फिर कैसे भला सोना तथा मुझमें कहाँ ?
 आती उपाधीमात्र है, जाती उपाधी है सदा ।
 करती उपाधी कर्म है, भागे उपाधी सर्वदा ॥

(२६५)

होती उपाधी बाल है, होती उपाधी प्रौढ़ है ।
 होती उपाधी है चतुर, होती उपाधी मूढ़ है ॥
 होती उपाधी वृद्ध है, मर भी उपाधी जाय है ।
 जलती उपाधी आगमें, फिर जन्म दूजा पाय है ॥

(२६६)

मैं हूँ कुलाचल सम अचल, हिलता न डुलता मैं कभी ।
हूँ ठोस भूमा लोह सम, पोला न होता मैं कभी ॥
सब कालमें हूँ एक रस, मुझमें न लेश प्रवृत्ति है ।
अवयवरहित मुझ माँहि ऐसे ही बने न निवृत्ति है ॥

(२६७)

आकाश सम परिपूर्ण हूँ, अद्वैत हूँ, निर्भेद्य हूँ ।
चेष्टा न मुझमें हो सके, कूटस्थ हूँ, निर्वेद्य हूँ ॥
मन बुद्धि मुझमें है नहीं, मुझमें नहीं ज्ञानेन्द्रियाँ ।
प्राणादि भी मुझमें नहीं, मुझमें नहीं कर्मेन्द्रियाँ ॥

(२६८)

श्रुति युक्तिसे यह सिद्ध है, फिर कर्म मैं कैसे करूँ ?
जब कर्म मैं करता नहीं, तो बिन किये कैसे भरूँ ?
ज्यों देहका होता नहीं सम्बन्ध छायासे कभी ।
सम्बन्ध त्यों ही आत्मका नहीं देहसे होवे कभी ॥

(२६९)

शीतोष्ण मैला स्वच्छ या, छाया भले छूआ करे ।
नहिं पुरुषकी कुछ हानि है, है पुरुष छायासे परे ॥
त्यों कर्म अच्छे या बुरे, काया भले करती रहे ।
निःसंग आत्माका न उससे लाभ है, नहिं हानि है ॥

(३००)

ज्यों मैल आदिक धर्म घरके दीपमें लगते नहीं ।
अन्तःकरणके धर्म त्यों मुझ आत्ममें घुसते नहीं ॥
ज्यों कर्म सबके देखता रवि संग उनसे नहिं करे ।
सज्जन दुरात्माके यहाँ ज्यों अग्नि इकसा ही जरे ॥

(३०१)

ज्यों रज्जु कल्पित सर्पसे करती नहीं सम्बन्ध है ।
कूटस्थ मुझ चैतन्यमें, इस भाँति ही नहिं बन्ध है ॥
करता नहीं मैं कुछ कभी, कुछ हूँ कराता भी नहीं ।
भोक्ता नहीं मैं आप, दूजेको भुगाता भी नहीं ॥

(३०२)

मैं देखता भी हूँ नहीं, अरु मैं दिखाता हूँ नहीं ।
मैं सिद्ध चेतन हूँ स्वयं, हिलता हिलाता हूँ नहीं ॥
प्रतिबिम्ब हिलता देख जलमें सूर्य हिलता जानते ।
ज्यों मूढ़ त्यों ही आपमें दुख अन्यका हैं मानते ॥

(३०३)

जड़ देह लोटे धूलमें, जलमें भले ही यह गले ।
मैं देहसे मिलता नहीं, ज्यों नभ नहीं घटसे मिले ॥
कर्तारपना भोक्तापना, उन्मत्तता अरु मूर्खता ।
जड़ता तथा चैतन्यता, सम्बद्धता, निर्मुक्तता ॥

(३०४)

ये धर्म सब कल्पे हुए हैं बुद्धिके मेरे नहीं ।
कैसे मुझे फिर प्राप्त हों, जब भ्रान्ति मुझमें है नहीं ॥
माया प्रकृतिके रूप लाखों या करोड़ों हों भले ।
निर्लेप मुझ चैतन्यका, नहीं रोम भी उनसे हिले ॥

(३०५)

अव्यक्तसे ले स्थूलतक, यह विश्व जिसमें भासता ।
अद्वैत सो ही ब्रह्म मैं तिहुँ काल माँहि प्रकाशता ॥
मैं हूँ प्रकाशक सर्वका, मैं सर्वका आधार हूँ ।
सबसे रहित मैं सर्वगत, चिन्मात्र सर्वाकार हूँ ॥

(३०६)

मैं नित्य निश्चल शुद्ध हूँ, सारे विकारोंसे रहित ।
अद्वैत है जो तत्त्व मैं भी हूँ वही संशयरहित ॥
माया न मुझमें लेश है, मुझमें न माया कार्य है ।
भीतर सभीके मैं रहूँ, नहीं वृत्ति मुझतक जाय है ॥

(३०७)

मैं सर्व हूँ, सर्वात्म हूँ, सबसे परे निर्वेद्य हूँ ।
केवल अखण्डित बोध हूँ, दुर्मेद्य हूँ, दुष्छेद्य हूँ ॥
निष्क्रिय तथा मैं निर्विकारी हूँ निराकारी अकल ।
अद्वय विकल्पोंसे रहित, आलम्ब बिनु अक्षय अचल ॥

(३०८)

चिन्मात्र केवल बोध हूँ, मैं शान्त शाश्वत मुक्त हूँ ।
मैं शुद्ध हूँ, मैं बुद्ध हूँ, सन्मय निरामय तृप्त हूँ ॥
'मैं' छोड़, मैं हूँ सर्व, सबसे हीन केवल बोध हूँ ।
सबसे विलक्षण सर्वपर हूँ मोदका भी मोद हूँ ॥

(३०९)

आकार मेरा है नहीं तो भी बना साकार हूँ ।
आधार मेरा है नहीं, मैं सर्वका आधार हूँ ॥
आधार अरु आधेयकी है मात्र मुझमें कल्पना ।
मैं ब्रह्म सर्वाधार हूँ, यह भी कथन मुझ माँहि ना ॥

(३१०)

होवे जहाँ है एक दोकी हो वहाँपर धारणा ।
जब दो नहीं तो एक भी बनती नहीं निर्धारणा ॥
अद्वैत नहिं, नहिं द्वैत, द्वैताद्वैत दोनों कल्पना ।
मैं एक हूँ, इस कथनकी मुझमें नहीं सम्भावना ॥

(३११)

होता जहाँपर है असत्, सत् भी वहाँपर मान्य है ।
कुछ भी असत् जब है नहीं, सत् भी कहाँ फिर अन्य है ॥
मैं सत् असत्से हूँ परे, सत् औ असत् दिखलावता ।
मैं सत्य हूँ, यह वचन भी, मुझमें नहीं बन आवता ॥

(३१२)

होता अचेतन है जहाँ, जड़ भी वहाँ कहलाय है ।
होवे जहाँ जड़ ही नहीं, चेतन कहा नहीं जाय है ॥
चेतन अचेतनसे परे दोऊनका आधार हूँ ।
सब कल्पनाओंसे रहित मैं सारका भी सार हूँ ॥

(३१३)

होता जहाँपर अन्य है, आत्मा वहीं ही होय है ।
जब अन्य कुछ है ही नहीं, आत्मा नहीं फिर कोय है ॥
आत्मा अनात्मासे परे मैं आत्म केवल आत्म हूँ ।
है नाम कुछ मेरा नहीं, बे-रूप हूँ बे-नाम हूँ ॥

(३१४)

कर्तव्य था सो कर लिया, करना मुझे नहीं शेष है ।
करने न करनेसे नहीं, फिर भी मुझे कुछ द्वेष है ॥
करने न करनेसे मुझे यद्यपि न कोई है गरज ।
शिष्टाचरण पालन करूँ तो भी नहीं मेरा हरज ॥

(३१५)

पूजा करूँ यदि देवकी, मेरा नहीं कुछ छीजता ।
गंगा करूँ मैं स्नान तो, मेरा नहीं कुछ भीजता ॥
तारक जपे जिह्वा मले, मेरा नहीं कुछ जाय है ।
पढ़ती रहे या उपनिषद् मुझमें नहीं कुछ आय है ॥

(३१६)

यदि बुद्धि ध्यावे विष्णुको, मेरा न कुछ जाता चला ।
यदि लीन होवे ब्रह्ममें, उत्तम महा सबसे भला ॥
करने न करनेसे मुझे लगती न दुनियाकी हवा ।
करता रहूँ तो बाह बा ! बैठा रहूँ तो बाह बा !

(३१७)

गुरु शास्त्र ईश्वर-कृपासे स्वाराज्य मैंने पा लिया ।
सब कार्य पूरे हो गये, मैं आज गंगा न्हा लिया ॥
योगांग आठों कर लिये, मैं हो गया कृतकृत्य हूँ ।
ओ हो ! अहाहा ! तृप्त हूँ, संतृप्त हूँ !! संतृप्त हूँ !!!

(३१८)

पूरा विवेकी हो गया, अविवेककी दुम झड़ गई ।
पूरा हुआ वैराग्य मैया रागकी भी मर गई ॥
पूरे हुए शम आदि इच्छा मुक्तिकीसे मुक्त हूँ ।
ओ हो ! अहाहा ! तृप्त हूँ ! संतृप्त हूँ !! संतृप्त हूँ !!!

(३१९)

पूरा श्रवण, पूरा मनन, पूरा निदिध्यासन हुआ ।
तत्त्वं पदारथ शोध लीन्हा, नित्य नारायण हुआ ॥
प्राप्तव्य कीन्हा प्राप्त मैं कृतकृत्य हूँ कृतकृत्य हूँ ।
ओ हो ! अहाहा ! तृप्त हूँ ! संतृप्त हूँ !! संतृप्त हूँ !!!

(३२०)

यों तृप्त हो मनमें मुमुक्षू, मुक्त संशय, मुक्त भय ।
जगमें विचरने लग गया, सब प्राणियोंको दी अभय ॥
अशरीर भी सशरीर सम, व्यवहार करने लग गया ।
प्रारब्ध जब क्षय हो गया, तब लीन भूमामें भया ॥

(३२१)

श्रुति टेर सुन दे ध्यान भोला ! होशमें आ, चेत जा ।
बचपन गया, यौवन चला, आया बुढ़ापा चेत जा ॥
है आ रहा यमका बुलावे पै बुलावा चेत जा ।
क्या ठीक है दम जायके आया न आया चेत जा !

(३२२)

जो केश काले भ्रमर थे, गाले रुईके बन गये ।
थे दाँत हाथी दाँत सम मजबूत गिरने लग गये ॥
आँखें चुरा आँखें गई हैं, दृष्टि मन्दी पड़ गयी ।
मुख हो गया है पोपला, तृष्णा अधिक है बढ़ गयी ॥

(३२३)

नहिं कान देते काम अब ऊँचा बहुत सुनने लगे ।
पग डगमगाते चालते, हैं हाथ भी हिलने लगे ॥
काया गली झुर्री पड़ी, हड्डी हुई हैं खोखली ।
ज्यों जोंक चिन्ता सर्पिणीने, रक्त चर्बी सोख ली ॥

(३२४)

सब इन्द्रियाँ बलहीन हैं, धनु सम कमर है झुक गई ।
काया हुई बूढ़ी मगर आशा नहीं बूढ़ी हुई ॥
यमदूत तुझको दे रहे हैं, कूचकी यह सूचना ।
आश्चर्य है ! आश्चर्य है, होता तुझे है चेत ना ॥

(३२५)

बहु कालतक सोया किया, अब मोह-निद्रा त्याग रे ।
सब कामनाएं त्याग कर, ईश्वर भजनमें लग रे ॥
संसार जलती आग है, इस आगसे बच भाग रे ।
सबका भरोसा छोड़ दे, कर ईशमें अनुराग रे ॥

(३२६)

हैं भोग सब घर रोगके, मत भोगमें आसक्त हो ।
चिन्ता करे मत अन्यकी, विश्वेशमें अनुरक्त हो ॥
संसारमें सुख है नहीं, जगदीश भज कर हो सुखी ।
संसारकी आशा करें, वे मूढ़ होते हैं दुखी ॥

(३२७)

विश्वेश ही सुखरूप है, नहीं अन्यमें है सुख कहीं ।
सुख-सिन्धु तेरे पास ही है, क्यों उसे भजता नहीं ॥
बाहर मती अब देख, कर ले दृष्टि तू अन्तर्मुखी ।
बाहर रहेगा देखता, तबतक नहीं होगा सुखी ॥

(३२८)

नाता जगत्से तोड़ दे, आशा सभीकी छोड़ दे ।
सब इन्द्रियाँ एकत्र कर, मन वृत्ति शिवमें जोड़ दे ॥
एकत्व सबमें देख रे, भाँडा दुईका फोड़ दे ।
'मैं' त्याग, 'मेरा' त्याग दे, फिर त्यागको भी तोड़ दे ॥

(३२९)

पीड़ा किसीको दे नहीं, चर-अचर सबको दे अभय ।
देता अभय जो सर्वको, सो ही यती पाता विजय ॥
जो भय दिखाता अन्यको, भय-मुक्त सो होता नहीं ।
देता सभीको जो अभय, सो भय नहीं पाता कहीं ॥

(३३०)

शिव न्यास कर दे सर्व, संन्यासी वही कहलाय है ।
योगी वही, ज्ञानी वही, त्यागी वही कहलाय है ॥
जो त्याग कर दे सर्वका, सो विष्णु पदवी पाय है ।
स्वाराज्य निष्कण्ठक लहे, संसारमें नहिं आय है ॥

(३३१)

होता जहाँपे स्नेह है, भय भी वहाँपर होय है ।
जो स्नेह नहीं त्यागता, नहिं शान्तिसे सो सोय है ॥
है स्नेह नाशक योगका, इसमें नहीं सन्देह है ।
जो स्नेह लेता जीत, पाता विष्णु निःसन्देह है ॥

(३३२)

बेड़ी कड़ी है संग यह ही, पण्डितोंको बाँधती ।
संसारमें देती पटक है गर्भ माँही राँधती ॥
विष है मुमुक्षूके लिये, यह संग बेड़ी तोड़ दे ।
निःसंग होकर विचर जगमें, संग भयप्रद छोड़ दे ॥

(३३३)

दे त्याग विष सम विषय अब, दे त्याग माया जाल सब ।
कर प्राप्त चक्षु ज्ञानके, इकला विचर, हो शान्त अब ॥
शिव एकका ही ध्यान कर, दूजा न कोई साथ रख ।
दो हों जहाँ होवे वहाँ ही संग निश्चय याद रख ॥

(३३४)

है शब्द माँही अर्थ जैसे गुप्त रहता सर्वदा ।
निःसंगतामें ध्यान त्यों ही ब्रह्मका रहता सदा ॥
जिस ध्येयका नहीं ध्यान होवे पूर्ण निश्चलता बिना ।
सो ध्येय कैसे प्राप्त हो, यदि संगका हो त्याग ना ॥

(३३५)

दे त्याग सबका संग रे, कर त्याग निज अभिमान दे ।
सन्ताचरण परिपाल रे, सच्छास्त्रको सन्मान दे ॥
तज काम दे, तज क्रोध दे, जा लोभके तू पास ना ।
विश्वेशका नित ध्यान धर, कर रे जगत्की आश ना ॥

(३३६)

आसक्ति तनमें रख नहीं, मनमें न कोई वासना ।
मत भय किसीसे खा कभी, दे तू किसीको त्रास ना ॥
कड़वी न वाणी बोल रे, वाणी मधुर उच्चार रे ।
कम बोल रे, हित बोल रे, परिपाल शिष्टाचार रे ॥

(३३७)

रह दूर परधनसे सदा, मत पासतक भी जा कभी ।
मत आँखसे भी देख रे, मत ध्यानमें भी ला कभी ॥
मत संग नारीका करे, मत ध्यान नारीका करे ।
जो ध्यान नारीका धरे, भवसिन्धुसे नहिं सो तरे ॥

(३३८)

हैं नारि जितनी विश्वमें, जगदम्बिका सब जान रे ।
लक्ष्मी भवानी शारदा, श्रुति, भगवती सम मान रे ॥
ज्यों इष्ट देवी पूज रे, मत गर्भमें फिर आ कभी ।
है काम ही भव-मूल यह, श्रुति सन्त कहते हैं सभी ॥

(३३९)

आदर निरादर एक गिन, मत चाह तू सन्मान रे ।
जो आपसे भी देय कोई, ले न तू वह दान रे ॥
जितना रखेगा पास उतना ही बढ़ेगा सोच भी ।
होगा नहीं जब पास कुछ भी तो न होगा सोच भी ॥

(३४०)

सन्तुष्ट रह तू सर्वदा, सन्तोष ही है मुख्य धन ।
सन्तोषवाला ही सुखी है, हो भले ही नग्न तन ॥
ऐश्वर्य तीनों लोकका सन्तोषके सम है नहीं ।
सन्तोष जिसके पास है, उस सम धनी जगमें नहीं ॥

(३४१)

होवे भले ही तन मलिन, मत कर कभी मनको मलिन ।
जिनका रहे है मन मलिन, सुख प्राप्ति उनको है कठिन ॥
ऊँची किया कर भावना, फिर मलिन मन नहीं होयगा ।
ज्यों ज्यों करे शुभ भावना, मन शुद्ध त्यों त्यों होयगा ॥

(३४२)

मत कर किसीसे राग रे, मत कर किसीसे द्वेष रे ।
सन्मान या अपमानमें मत हर्ष पा मत क्लेश रे ॥
क्या शत्रु ही क्या मित्र दोनों एकसे ही मान रे ।
विश्वेशके सब रूप हैं, दे सर्वको सन्मान रे ॥

(३४३)

संसार प्रभुकी बाटिका है, देख उसकी सैर रे ।
कर प्यार सबको एक-सा, मत कर किसीसे वैर रे ॥
कर मात्र जगकी सैर मत तू बोझ शिरपर लाद रे ।
है ईश रक्षक सर्वका, उसको सदा रख याद रे ॥

(३४४)

प्रारब्धकी ले झोलियाँ, सब लोग जगमें आयँ हैं ।
जो झोलियोंमें है भरा, सो ही निकाले खायँ हैं ॥
ईर्षा करे क्यों औरसे, मनको जलाता किस लिये ?
मिल जाय उसमें कर गुजर, परको सताता किस लिये ?

(३४५)

यदि शान्ति तुझको इष्ट है, धर ईशका तू ध्यान रे ।
दे सौंप उसको इन्द्रियाँ, दे अर्प उसको प्राण रे ॥
संसारसे मुख मोड़ ले, मन-वृत्ति शिवमें जोड़ रे ।
सुख-सिन्धु ईश्वर पास है, मत दूर जगमें दौड़ रे ॥

(३४६)

जप नाम शिव सुखधामका, कर गान मंगलकारका ।
धर ध्यान शाश्वत नित्यका, कर ज्ञान हरि सुखसारका ॥
बाहर भटक मत, शिर पटक मत मानियोंके द्वारपर ।
विश्वेशको शिर दे झुका, पड़ जा उसीके द्वारपर ॥

(३४७)

शिवका भरोसा, आश शिवकी, भक्त शिवका हो सदा ।
मत दास हो तू आशका, भज रे निराशा सर्वदा ॥
आशा बुरी तृष्णा बुरी, मतिको करे ये भ्रष्ट हैं ।
इन दोयसे जो मुक्त हैं, वे शिष्ट नर ही श्रेष्ठ हैं ॥

(३४६)

हैं भक्त हरिके विमल मन, उनका किया कर आचरण ।
गा गीत उनके ही सदा, ले पकड़ उनके ही चरण ॥
कर तू उन्हींका संग रे, रँग जा उन्हींके रंग रे ।
कर गान उनके गुणनका, कर दोष मनके भंग रे ॥

(३४६)

जिनको नहीं मन-कमना, जो लोग चाहते नाम ना ।
सुखकी जिन्हें इच्छा नहीं, दुखसे जिन्हें कुछ काम ना ॥
सब इन्द्रियाँ स्वाधीन हैं, मन हो गया जिनका अमन ।
उन भक्त जीवन्मुक्तको भोला ! नमन कर, फिर नमन ॥

(३५०)

अपना नहीं जो जानते, पर भी नहीं जो मानते ।
कोई शत्रु हो, या मित्र दोनों एक सम ही जानते ॥
करते सभीको प्यार, जिनका स्वच्छ है अन्तःकरण ।
उन भक्त जीवन्मुक्तको भोला ! नमन कर, फिर नमन ॥

(३५१)

अपना नहीं कुछ मानते, ममता नहीं है गेहमें ।
विश्वेशमें अनुरक्त हैं, नहीं है अहंता देहमें ॥
निर्मुक्त मायासे हुए, मायेशकी ली है शरण ।
उन भक्त जीवन्मुक्तको भोला ! नमन कर, फिर नमन ॥

(३५२)

संसार स्वप्ना मानते, जगदीश सच्चा जानते ।
ब्राह्मण, गौ, चण्डाल, हाथी, श्वान, खर सम मानते ॥
रोचक, भयानक देखकर होते नहीं उद्विग्न-मन ।
उन भक्त जीवन्मुक्तको भोला ! नमन कर, फिर नमन ॥

(३५३)

शुष्कान्नसे नहीं है घृणा, मिष्ठान्नकी नहीं चाह है ।
नहीं शोक करते हानिमें, नहीं लाभकी परवाह है ॥
चिन्ता कभी करते नहीं, करते सदा हरि-चिन्तवन ।
उन भक्त जीवन्मुक्तको भोला ! नमन कर, फिर नमन ॥

(३५४)

नहीं मृत्युसे घबरायँ, जीवनमें नहीं सुख मानते ।
शिव सर्व है सर्वत्र है, इसके सिवा नहीं जानते ॥
करना न कुछ है त्याग, जिनको कुछ नहीं करना ग्रहण ।
उन भक्त जीवन्मुक्तको भोला ! नमन कर, फिर नमन ॥

(३५५)

चिन्मात्र देखें विश्वको, किञ्चित नहीं जड़ जानते ।
माया नहीं, काया नहीं, हैं उभय मिथ्या मानते ॥
रहते सदा ही शान्त मन, आनन्द, आत्मामें मगन ।
उन भक्त जीवन्मुक्तको भोला ! नमन कर फिर नमन ॥

(३५६)

स्वच्छन्द हैं, निर्द्वन्द्व हैं, तीनों गुणोंसे जो परे ।
है बोध स्वाभाविक जिन्हें क्षण एक भी वे नहीं ठरे ॥
जो दर्शसे तिहुँ लोकको पावन करें तारण-तरण ।
उन भक्त जीवन्मुक्तको भोला ! नमन कर, फिर नमन ॥

(३५७)

किञ्चित् नहीं 'मैं' पन जिन्हें, चिन्मात्र हैं, सर्वत्र हैं ।
चिद्रूप हैं, परिपूर्ण हैं, सन्माल हैं, सुखमाल हैं ॥
नहिं भाव निर्गुण है जिन्हें, नहिं भाव जिनको है सगुण ।
उन भक्त जीवन्मुक्तको भोला ! नमन कर, फिर नमन ॥

(३५८)

पावन परम, अक्षर परम, सच्चित् परम आनन्दधन ।
ब्रह्मात्म अक्षय एक रस, अच्युत निरामय हीन तन ॥
परिपूर्ण साक्षी वृत्तियोंका, हीन इन्द्रिय हीन मन ।
परसे परे गुरुदेवको भोला ! नमन कर, फिर नमन ॥

इति सर्वमंगलमस्तु !



श्रीभोलेबाबाजीकी कृपाका एक और सुन्दर फल वेदान्त-छन्दावली (सचित्र)

पृष्ठ संख्या ७५, छपाई साफ और सुन्दर, मूल्य केवल =)॥

इसमें बाबाजीके आध्यात्मिक विचार और वेदान्तके विचारणीय प्रश्न और उपदेश हैं, जिनको समझकर दुःख और शोकसे छुटकारा पा सकते हैं। पुस्तक बोल-चालकी साधारण भाषाकी कवितामें लिखी गयी है इससे सबकी समझमें आने योग्य है। आरम्भमें श्रीशुकदेवजीका सुन्दर चित्र है। कुछ कविताओंके नाम देखिये—

(१) हो जा अजर ! हो जा अमर ! (२) सुखसे विचर !
(३) आश्चर्य है ! आश्चर्य है !! (४) सब हानि-लाभ समान हैं !
(५) बस, आपमें लवलीन हो ! (६) छोड़ूँ किसे पकड़ूँ किसे ?
(७) बन्धन यही कहलाय है। (८) ममता अहंता छोड़ दे (९)
मत भोगमें आसक्त हो (१०) यह ही परम पुरुषार्थ है (११) सोच-
का क्या काम है ?

एक सम्मति—

‘स्वामीजीने यह पुस्तक इस उद्देश्यसे लिखी है कि सभी वर्ण-आश्रमके स्त्री-पुरुषोंके लिये एक वेदान्त-प्रतिपादक छोटा-सा पद्यात्मक ग्रन्थ सुलभ हो जावे।.....प्रत्येक पद्यकी भाषा बड़ी सरल, सरस और सारगर्भित है। वेदान्तपर ऐसी अच्छी और छोटी पुस्तक हमारे देखनेमें अभीतक नहीं आयी थी। प्रत्येक हिन्दी-भाषा-भाषीको यह पुस्तक अवश्य पढ़ना चाहिये। अवधूत-शिरोमणि श्रीशुकदेवजीका भी एक सुन्दर चित्र इस पुस्तकमें दिया गया है, कागज, छपाई आदि उत्तम हैं।

—देवीप्रसाद गुप्त ‘कुसुमाकर’ बी०५०, पल-पल० बी०

बड़ा सूचीपत्र मंगवाइये। पता:—गीताप्रेस, गोरखपुर.

श्रीहरिः

राग धनाश्री-तीन ताल

अब हम अमर भये, न मरेंगे ।

या कारन मिथ्यात दियो तज, क्योंकर देह धरेंगे ?

राग द्वेष जग बंध करत हैं, इनका नाश करेंगे ।

मन्यो अनन्त कालते प्राणी, सो हम काल हरेंगे ॥

देह विनाशी, हम अविनाशी, अपनी गति पकरेंगे ।

नासी-नासी हम थिरवासी, चोखे है निखरेंगे ॥

मन्यो अनन्त बार बिन समझयो, अब सुख-दुःख बिसरेंगे ।

आनन्दधन निपट निकट अक्षर दो, नहीं सुमरे सो मरेंगे ॥



